

# لا=انسان

نمراشد



## حسن کوزہ گر

جہاں زاڈ نیچے گلی میں ترے در کے آگے  
 یہ میں سوختے سر حسن کوزہ گر ہوں  
 تجھے صبح بازار میں بوڑھے عطار یوسف  
 کی دکان پر میں نے دیکھا  
 تو تیری نگاہوں میں وہ تابناکی تھی  
 میں جس کی حسرت میں نو سال دیوانہ پھرتا رہا ہوں  
 جہاں زاڈ نو سال دیوانہ پھرتا رہا ہوں  
 یہ وہ دور تھا جس میں میں نے  
 کبھی اپنے رنجور کوزوں کی جانب  
 پلٹ کر نہ دیکھا  
 وہ کوزے مرے دست چابک کے پتے  
 گل و رنگ و روغن کی مخلوق بے جاں  
 وہ سرگوشیوں میں یہ کہتے  
 ”حسن کوزہ گر اب کہاں ہے؟  
 وہ ہم سے خود اپنے عمل سے  
 خداوند بن کر خداؤں کے مانند ہے روئے گرداں!  
 جہاں زاڈ نو سال کا دور یوں مجھ پہ گزرا  
 کہ جیسے کسی شہر مدفون پر وقت گزرنے

تغاروں میں مٹی

کبھی جس کی خوشبو سے وارفتہ ہوتا تھا میں سنگ بستہ پڑی تھی

صریحی و مینا و جام و سبوا اور فانوس و گلداں

مری پیچ مایہ معیشت کے اظہار فن کے سہارے

شکستہ پڑے تھے

میں خود میں حسن کوزہ گر پایہ گل خاک بر سر برہنہ

سر ”چاک“ ژولیدہ مؤسر بز انو

کسی غمزہ دیوتا کی طرح واہمہ کے

گل ولا سے خوابوں کے سیال کوزے بنا تار ہا تھا

جہاں زاد نو سال پہلے

تو ناداں تھی لیکن تجھے یہ خبر تھی

کہ میں نے حسن کوزہ کرنے

تری قاف کی سی افق تاب آنکھوں

میں دیکھی ہے وہ تابنا کی

کہ جس سے مرے جسم و جاں ابرو مہتاب کا

رہگور بن گئے تھے

جہاں زاد بغداد کی خواب گوں رات

وہ رود و جلد کا ساحل

وہ کشتی وہ ملارج کی بند آنکھیں

کسی خستہ جاں رنج بر کوزہ گر کے لیے

ایک ہی رات وہ کہہ با تھی

کہ جس سے ابھی تک ہے پوسٹ اس کا وجود

اس کی جان اس کا پیکر

مگر ایک ہی رات کا ذوق دریا کی وہ لہر نکلا

حسن کوزہ گر جس میں ڈوبا تو ابھرا نہیں ہے

جہاں زاد اس دور میں روز ہر روز وہ سوختہ بخت آ کر

مجھے دیکھتی چاک پر پاپہ گل سر بزانو

تو شانوں سے مجھ کو ہلاتی

(وہی چاک جو سا لہا سال جینے کا تہا سہارا رہا تھا!)

وہ شانوں سے مجھ کو ہلاتی

”حسن کوزہ گر ہوش میں آ

حسن اپنے ویران گھر پر نظر کر

یہ بچوں کے تنور کیونکر بھریں گے

حسن اے محبت کے مارے

محبت امیروں کی بازی

حسن اپنے دیوار و در پر نظر کر“

مرے کان میں یہ نوائے حزیں یوں تھی جیسے

کسی ڈوبتے شخص کوزیر گرداب کوئی پکارے

وہ اشکوں کے انبار پھولوں کے انبار تھے ہاں

مگر میں حسن کوزہ گر شہر اوہام کے ان

خرا بوں کا مجذوب تھا جن

میں کوئی صدا کوئی جنبش

کسی مرغِ پراں کا سایہ  
کسی زندگی کا نشان تک نہیں تھا

جہاں زاڈ میں آج تیری گلی میں  
یہاں رات کی سردگوں تیرگی میں  
ترے در کے آگے کھڑا ہوں

سرد مو پریشاں  
در تپے سے وہ قاف کی سی طلسمی نگاہیں  
مجھے آج پھر جھانکتی ہیں

زمانہ جہاں زاڈ وہ چاک ہے جس پہ مینا و جام و سہوا اور قانون و گلداں  
کے مانند بنتے بگڑتے ہیں انساں  
میں انساں ہوں لیکن

یہ نو سال جو غم کے قالب میں گزرے!  
حسن کو زہ گر آج اک تو وہ خاک ہے جس  
میں نم کا اثر تک نہیں ہے

جہاں زاڈ بازار میں صبح عطار یوسف  
کی دکان پر تیری آنکھیں  
پھر اک بار کچھ کہہ گئی ہیں  
ان آنکھوں کی تابندہ شوخی

سے اٹھی ہے پھر تو وہ خاک میں نم کی ہلکی سی لرزش  
یہی شاید اس خاک کو گل بنا دے

تمنا کی وسعت کی کس کو خبر ہے جہاں زاڈ لیکن

تو چاہے تو بن جاؤں میں پھر  
 وہی کوزہ گر جس کے کوزے  
 تھے ہر کاغذ کو اور ہر شہر و قریہ کی نازش  
 تھے جن سے امیر و گدا کے مساکن درخشاں  
 تمنا کی وسعت کی کس کو خیر ہے جہاں زاد لیکن  
 تو چاہے تو میں پھر پلٹ جاؤں ان اپنے مجبور کوزوں کی جانب  
 گل ولا کے سوکھے تغاروں کی جانب  
 معیشت کے اظہار فن کے سہاروں کی جانب  
 کہ میں اس گل ولا سے اس رنگ و روغن  
 سے پھر وہ شرارے نکالوں کہ جن سے  
 دلوں کے خرابے ہوں روشن!



## مہمان

میں اس شہر مہمان اتر ا  
 تو سینے میں غم اور آنکھوں میں آنسو کے طوفاں  
 جدائی سے ہر چیز، حسن ازل تک وہ پردہ  
 کہ جس کے ورا حیرت خیر گی تھی!  
 جدائی سے تو بھی حزیں  
 اور ترا زخم مجھ سے بھی گہرا تھا خوں دادہ تر تھا!

میں مبہم سی امید تو ساتھ لایا تھا لیکن  
 تو اک شاخسار شکستہ کے مانند بے آرزو  
 وہ بے آرزوئی کا گہرا خلوص جس کو میں نے  
 کبھی ذہن بے مایہ جانا  
 کبھی خوف و نفرت کے عنقریب کا سایہ جانا

تجھے یاد محبوب کا نرم راحت سے لبریز بالمش  
 تجھے یاد کمرے کے شام و پکا جن میں تونے  
 ستاروں کے خوشوں کی آواز دیکھی  
 ہنفسے کے رنگوں کو تونے چکھا  
 اور بہشتی پرندوں کے نغموں کو چھوتی رہی

تجھے اس کی پرواز کی آخری رات بھی یاد تھی  
 لذت و غم سے بے خواب لمحے  
 جو صدیوں سے بھر پور صدیوں کی  
 پہنائی بنتے چلے جا رہے تھے

ادھر میں وہ مہجور افسردہ تنہا  
 وہ شبِ نیم کا قطرہ  
 جو صحرا میں نازل ہو لیکن  
 سمندر سے ملنے کا رویا لیے ہو

میں افسردہ مہجور تنہا  
 کہ محبوب سے بعد کو نور کے سالہا سال سے  
 ناپتا آ رہا تھا  
 مگر نور کے سال اک خط پیمانہ بھی تو  
 نہیں بن سکے تھے

نئی سرزمین کی نئی اجنبی  
 تجھے میں نے اک خوابِ پیا کی آنکھوں سے دیکھا  
 کہ اس روز تجھ کو عیاں دیکھنا  
 ایسا الحاد ہوتا  
 کہ جس کی سزا جسم و جاں سہہ نہ سکتے!



مگر میرے دل نے کہا  
 اجنبی شہر کی خلوت بے نہایت میں تو بھی  
 کسی روز بن کر رہے گی  
 ستم ہائے تازہ کی خواہش کا پر تو!  
 زخود رفتگی سے اشاروں سے ترغیب و اسے  
 تجھے میں بلا تار ہاتھا  
 تو آہستہ خاموش بڑھنے لگی تھی  
 کہ یادیں ابھی تک ترے دل میں یوں گونجتی تھیں  
 کہ ہم گوش بر لب سہی  
 سن نہ سکتے تھے اک دوسرے کی صدائیں

مگر جب ملے ہم تو ایسے ملے  
 وہ تری خود نگہداریاں کام آئیں  
 نہ میرا تذبذب مجھے راس آیا  
 ہم ایسے ملے جیسے صدیوں کے مہجور  
 آدم کے جشن ولایت کے مہجور  
 باہم ابد میں ملیں گے



## ریگ دیروز

ہم محبت کے خرابوں کے مکین  
 وقت کے طول المناک کے پروردہ ہیں  
 ایک تاریک ازل، نور ابد سے خالی  
 ہم جو صدیوں سے چلے ہیں تو سمجھتے ہیں کہ ساحل پایا  
 اپنی تہذیب کی پاکوبی کا حاصل پایا

ہم محبت کے نہاں خانوں میں بسنے والے  
 اپنی پامالی کے افسانوں پہ ہنسنے والے  
 ہم سمجھتے ہیں نشان سر منزل پایا  
 ہم محبت کے خرابوں کے مکین  
 کنج ماضی میں ہیں باراں زدہ طائر کی طرح آسودہ  
 اور کبھی فتنہ ناگاہ سے ڈر کر چوکیں  
 تو رہیں سد نگاہ نیند کے بھاری پردے

ہم محبت کے خرابوں کے مکین  
 ایسے تاریک خرابے کہ جہاں  
 دور سے تیز پلٹ جائیں ضیا کے آہو  
 ایک بس ایک صدا گونجتی ہو

شبِ آلام کی ”یا ہوا یا ہوا“

ہم محبت کے خرابوں کے مکیں  
ریگ دیروز میں خوابوں کے شجر بوتے رہے  
سایہ ناپید تھا سائے کی تمنا کے تلے سوتے رہے



## ایک اور شہر

خود بھی کارماں ہے تار کی میں روپوش  
تار کی خود بے چشم و گوش!  
اک بے پایاں عجلت راہوں کی الوند

سینوں میں دل یوں جیسے چشم آزیاد  
تازہ خوں کے پیاسے افرنگی مردانِ راد  
خود یو آہن کے مانند

دریا کے دو ساحل ہیں اور دونوں ہی ناپید  
شر ہے دست سید اور خیر کا حامل روئے سفید!  
اک بار مٹریں گاں اک لبِ خند

سب پیمانے بے صرفہ جب سیم و زر میزان  
جب ذوقِ عمل کا سرچشمہ بے معنی ہڈیاں  
جب دہشت ہر لمحہ جان کند!  
یہ سب افقی انسان ہیں یہ ان کے سماوی شہر  
کیا پھر ان کی کہیں میں وقت کے طوفاں کی اک لہر؟  
کیا سب ویرانی کے دل بند؟



## ابولہب کی شادی

شب زفاف ابولہب تھی، مگر خدا یا وہ کیسی شب تھی  
 ابولہب کی دلہن جب آئی تو سر پہ ایندھن، گلے میں  
 سانپوں کے ہار لائی، نہ اس کی مشاطگی سے مطلب  
 نہ مانگ غازہ، نہ رنگ روغن، گلے میں سانپوں  
 کے ہار اس کے، تو سر پہ ایندھن  
 خدا یا کیسی شب زفاف ابولہب تھی

یہ دیکھتے ہی ہجوم بھڑک اٹھے یوں غضب  
 کے شعلے، کہ جیسے ننگے بدن پہ جابر کے تازیانے  
 جوان لڑکوں کی تالیاں تھیں، نہ صحن میں شوخ  
 لڑکیوں کے تھرکتے پاؤں تھرک رہے تھے  
 نہ نغمہ باقی نہ شادیا نے

ابولہب نے یہ رنگ دیکھا، لگام تھامی، لگائی  
 مہمیز، ابولہب کی خبر نہ آئی!  
 ابولہب کی خبر جو آئی، تو سا لہا سال کا زمانہ  
 غبار بن کر، بکھر چکا تھا

ابولہب اجنبی زمینوں کے لعل و گوہر سمیٹ کر  
 پھر وطن کو لوٹا، ہزار طرار و تیز آنکھیں پرانے  
 غروفوں سے جھانک اٹھیں، ہجوم چیر و جواں کا  
 گہرا ہجوم اپنے گھروں سے نکلا، ابولہب کے جلوس  
 کو دیکھنے کو لپکا

”ابولہب!“ اک شب زفاف ابولہب کا جلا  
 پھپھولا، خیال کی ریت کا بگولا، وہ عشق برباد  
 کا ہیولا، ہجوم میں سے پکارا ٹھی ”ابولہب  
 تو وہی ہے جس کی دلہن جب آئی، تو سر پہ ایندھن  
 گلے میں سانپوں کے ہار لائی

ابولہب ایک لمحہ ٹھٹکا، لگام تھامی لگائی  
 مہمیز، ابولہب کی خبر نہ آئی!



## دل مرے صحرا نو دپیر دل

نغمہ درجاں، رقص برپا، خندہ برب  
دل، تمناؤں کے بے پایاں الاؤ کے قریب

دل مرے صحرا نو دپیر دل  
ریگ کے دلشا د شہری، ریگ تو  
اور ریگ ہی تیری طلب  
ریگ کی نکلت ترے پیکر میں، تیری جاں میں ہے!

ریگ صبح عید کے مانند زرتاب و جلیل  
ریگ صدیوں کا جمال  
جشن آدم پر بچھڑ کر ملنے والوں کا وصال  
شوق کے لمحات کے مانند آزاد و عظیم!

ریگ نغمہ زن  
کہ ذرے ریگ زاروں کی وہ پازیب قدیم  
جس پہ پڑ سکتا نہیں دست لہیم  
ریگ صحرا ز رگری کی ریگ کی لہروں سے دور  
چشمہ مکرور یا شہروں سے دور!

ریگ شب بیدار ہے، سنتی ہے ہر جاہر کی چاپ  
 ریگ شب بیدار ہے، نگرماں ہے مانند نقیب  
 دیکھتی ہے سایہ آمر کی چاپ  
 ریگ ہر عیارِ غارت گر کی موت  
 ریگ استبداد کے طفلیاں کے شور و شر کی موت  
 ریگ جب اٹھتی ہے اڑ جاتی ہے ہر فاتح کی نیند  
 ریگ کے نیزوں سے زخمی، سب شہنشاہوں کے خواب!  
 ریگ اے صحرا کی ریگ  
 مجھ کو اپنے جاگتے ذروں کے خوابوں کی نئی تعبیر دے  
 ریگ کے ذرؤا بھرتی صبح تم  
 آؤ صحرا کی حدوں تک آ گیا روزِ طرب  
 دل، مرے صحرا نورِ دہیرِ دل  
 آچوم ریگ!

ہے خیالوں کے پری زادوں سے بھی معصوم ریگ!

ریگ رقصاں، ماہ و سال نو تک رقصاں رہے

اس کا بریشم ملائم، نزم خونخنداں رہے!

دل، مرے صحرا نورِ دہیرِ دل

یہ تیناؤں کا بے پایاں الاؤ

راہ گم کردوں کی مشعل، اس کے لب پر ”آؤ! آؤ!“



تیرے ماضی کے خزف ریزوں سے جاگی ہے یہ آگ  
 آگ کی قرمزباں پر انبساط نو کے راگ  
 دل مرے صحرا نو رو پیر دل  
 سرگرانی کی شب رفتہ سے جاگ  
 کچھ شررا آغوش صرصر میں ہیں گم  
 اور کچھ زینہ بہ زینہ شعلوں کے مینار پر چڑھتے ہوئے  
 اور کچھ تہہ میں الاؤ کی ابھی  
 مضطرب، لیکن بذبذب طفل کسن کی طرح  
 آگ زینہ آگ رنگوں کا خزینہ  
 آگ ان لذات کا سرچشمہ ہے  
 جس سے لیتا ہے غذا عشاق کے دل کا تپاک  
 چوب خشک انگور اس کی مے ہے آگ  
 سرسراتی ہے رگوں میں عید کے دن کی طرح

آگ کا بن یاد سے اتری ہوئی صدیوں کی یہ افسانہ خواں  
 آنے والے قرنہا کی داستا میں لب پہ ہیں  
 دل مرا صحرا نو رو پیر دل سن کر جواں!

آگ آزادی کا دلشادی کا نام  
 آگ پیدائش کا افزائش کا نام  
 آگ کے پھولوں میں نسرین یا سمن سنبل شفیق و نستر

آگ آرائش کا 'زیائش' کا نام  
 آگ وہ تقدیس ڈھل جاتے ہیں جس سے سب گناہ  
 آگ انسانوں کی پہلی سانس کے مانند اک ایسا کرم  
 عمر کا اک طول بھی جس کا نہیں کافی جواب  
 یہ تمناؤں کا بے پایاں الاؤ گرنہ ہو  
 اس لق و دق میں نکل آئیں کہیں سے بھیڑیے  
 اس الاؤ کو سدا روشن رکھو  
 (ریگ صحرا کو بشارت ہو کہ زندہ ہے الاؤ  
 بھیڑیوں کی چاپ تک آتی نہیں)

آگ سے صحرا کا رشتہ ہے قدیم  
 آگ سے صحرا کے ٹیڑھے ریگنئے والے  
 گرہ آلود ڈولیدہ درخت  
 جاگتے ہیں نغمہ درجاں رقص برپا خندہ برب  
 اور منالیتے ہیں تنہائی میں جشن ماہتاب  
 ان کی شاخیں غیر مرئی طبل کی آواز پر دیتی ہیں تال  
 بیخ و بن سے آنے لگتی ہے خداوندی جلاجل کی صدا

آگ سے صحرا کا رشتہ ہے قدیم  
 رہوؤں صحرا نوردوں کے لیے ہے رہنما  
 کاروانوں کا سہارا بھی ہے آگ

اور صحراؤں کی تنہائی کو کم کرتی ہے آگ  
 آگ کے چاروں طرف پشمینہ دستار میں لپٹے ہوئے افسانہ گو  
 جیسے گرد چشم مڑگاں کا جہوم  
 ان کے حیرت ناک، دلکش تجربوں سے جب دمک اٹھتی ہے ریت  
 ذرہ ذرہ بچنے لگتا ہے مثال ساز جاں  
 گوش برآواز رہتے ہیں درخت  
 اور نس دیتے ہیں اپنی عارفانہ بے نیازی سے کبھی

یہ تمناؤں کا بے پایاں الاؤ گرنہ ہو  
 ریگ اپنی خلوت بے نور و خود میں رہے  
 اپنی یکتائی کی تحسیس میں رہے  
 اس الاؤ کو سدا روشن رکھو

یہ تمناؤں کا بے پایاں الاؤ گرنہ ہو  
 ایشیا، افریقہ پہنائی کا نام  
 (بے کار پہنائی کا نام)  
 یورپ اور امریکہ دارائی کا نام  
 (تکرار دارائی کا نام!)  
 میرادل، صحرا نور د پیر دل  
 جاگ اٹھا ہے، مشرق و مغرب کی ایسی یک دلی کے کاروانوں کا نیا رویا لے  
 یک دلی ایسی کہ ہوگی فہم انساں سے ورا

یک دلی ایسی کہ ہم سب کہہ اٹھیں  
 ”اس قدر عجلت نہ کر  
 اژدہا مگل نہ بن!“  
 کہہ اٹھیں ہم  
 تو غم کل تو نہ تھی  
 اب لذت کل بھی نہ بن  
 روز آسائش کی بے دردی نہ بن  
 یک دلی بن ایسا سنا نا نہ بن  
 جس میں تابستاں کی دو پہروں کی  
 بے حاصل کسالت کے سوا کچھ بھی نہ ہوا“

اس ”جفا گر“ یک دلی کے کارواں یوں آئیں گے  
 دست جادو گر سے جیسے پھوٹ نکلے ہوں طلسم  
 عشق حاصل خیز سے یازور پیدائی سے جیسے ناگہاں  
 کھل گئے ہوں مشرق و مغرب کے جسم  
 جسم صد یوں کے عقیم

کارواں فرخندہ پنے اور ان کا بار  
 کیسہ کیسہ تخت جم اور تاج کے  
 کوزہ کوزہ فرد کی سلطوت کی مے  
 جامہ جامہ روز و شب محنت کاٹے

نغمہ حریت کی گرم لے

سالکو فیروز بختو، آنے والے قافلہ  
شہر سے لوٹو گے تم تو پاؤ گے  
ریت کی سرحد پہ جو روح ابد خوابیدہ تھی  
جاگ اٹھی ہے ”شکوہ ہائے نئے“ سے وہ  
ریت کی تہہ میں جو شرمیلی سحر روئیدہ تھی  
جاگ اٹھی ہے حریت کی لے سے وہ!

اتنی دوشیزہ تھی اتنی مردنا دیدہ تھی صبح  
پوچھ سکتے تھے نہ اس کی عمر ہم  
درد سے ہنستی نہ تھی  
ذروں کی رعنائی پہ بھی ہنستی نہ تھی  
ایک محبوبانہ بے خبری میں ہنس دیتی تھی صبح  
اب مناتی ہے وہ صحرا کا جلال  
جیسے عزوجل کے پاؤں کی یہی محراب ہو!  
زیر محراب آگئی ہو اس کو بیداری کی رات  
خود جناب عزوجل سے جیسے امید زفاف  
(سارے ناکردہ گناہ اس کے معاف)  
صبح صحرا شاد باد  
اے عروس عزوجل، فرخندہ رو، تابندہ خو

تو اک ایسے حجرہ شب سے نکل کر آئی ہے  
 دستِ قاتل نے بہا یا تھا جہاں ہر بیچ پر  
 سینکڑوں تاروں کا رخشندہ اپنوں پھولوں کے پاس  
 صبح صحرا، سر مرے زانو پہ رکھ کر داستاں  
 ان تمنا کے شہیدوں کی نہ کہہ  
 ان کی بیمہ رس امنگوں، آرزوؤں کی نہ کہہ  
 جن سے ملنے کا کوئی امکان نہیں  
 شہر تیرا جن کو نوش جاں نہیں!  
 آج بھی کچھ دوڑاں صحرا کے پار  
 دیو کی دیوار کے نیچے نسیم  
 روز و شب چلتی ہے مبہم خوف سے سہمی ہوئی  
 جس طرح شہروں کی راہوں پر یتیم  
 نغمہ بربتا کہ ان کی جاں کا سناٹا ہو دور!

آج بھی اس ریگ کے ذروں میں ہیں  
 ایسے ذرے، آپ ہی، اپنے نسیم  
 آج بھی اس آگ کے شعلوں میں ہیں  
 وہ شرر جو اس کی تہہ میں پر بریدہ رہ گئے  
 مثل حرف ناشنیدہ رہ گئے!  
 صبح صحرا، اے عروس عزوجل  
 آ کہ ان کی داستاں دہرائیں ہم

ان کی عزت ان کی عظمت گائیں ہم

صبح ریت اور آگ ہم سب کا جلال

یک دلی کے کارواں ان کا جمال

آؤ!

اس تہلیل کے حلقے میں ہم مل جائیں

آؤ!

شاد باغ اپنی تمناؤں کا بے پایاں آلاؤ!



## اسرائیل کی موت

مرگ اسرائیل پر آنسو بہاؤ  
 وہ خداؤں کا مقرب، وہ خداوند کلام  
 صوت انسانی کی روح جاوداں  
 آسمانوں کی ندائے بے کراں  
 آج ساکت مثل حرف نا تمام  
 مرگ اسرائیل پر آنسو بہاؤ

آؤ، اسرائیل کے اس خواب بے ہنگام پر آنسو بہائیں  
 آرمیدہ ہے وہ یوں قرنا کے پاس  
 جیسے طوقاں نے کنارے پر اگل ڈالا اسے  
 ریگ ساحل پر، چمکتی دھوپ میں، چپ چاپ  
 اپنے صور کے پہلو میں وہ خوابیدہ ہے!  
 اس کی دستار اس کے گیسو اس کی ریش  
 کیسے خاک آلودہ ہیں تھے کبھی جن کی تمہیں بود و نبود!  
 کیسے اس کا صور اس کے لب سے دور  
 اپنی چیخوں، اپنی فریادوں میں گم  
 جھللا اٹھتے تھے جس سے دیروز و



مرگ اسرائیل پر آنسو بہاؤ  
وہ مجسم ہمد تھا، وہ مجسم زمزمہ  
وہ ازل سے تابد پھیلی ہوئی ٹیبی صداؤں کا نشاں!

مرگ اسرائیل سے  
حلقہ در حلقہ فرشتے نوحہ گر  
ابن آدم زلف در خاک و نزار  
حضرت یزداں کی آنکھیں غم سے تار  
آسمانوں کی صفیر آتی نہیں  
عالم لاہوت سے کوئی نفیر آتی نہیں!  
مرگ اسرائیل سے  
اس جہاں پر بند آوازوں کا رزق  
مطربوں کا رزق اور سازوں کا رزق  
اب معنی کس طرح گائے گا اور گائے گا کیا  
سننے والوں کے دلوں کے تار چپ!  
اب کوئی رقص کیا تھر کے گا، لہرائے گا کیا  
بزم کے فرش و درو یوار چپ!  
اب خطیب شہر فرمائے گا کیا  
مسجدوں کے آستان و گنبد و مینار چپ  
فکر کا سیاد اپنا دام پھیلائے گا کیا  
طائر ان منزل و کہسار چپ!

مرگ اسرائیل ہے  
 گوش شنوا کی لب گویا کی موت  
 چشم بینا کی دل دانا کی موت  
 تھی اس کے دم سے درویشوں کی ساری ہاؤ ہو  
 اہل دل کی اہل دل سے گفتگو  
 اہل دل جو آج گوشہ گیر دوسرہ درگلو  
 اب تنانا ہو بھی غائب اور یارب ہا بھی گم  
 اب گلی کو چوں کی ہر آوا بھی گم  
 یہ ہمارا آخری بلجا بھی گم

مرگ اسرائیل سے  
 اس جہاں کا وقت جیسے سو گیا پتھر ا گیا  
 جیسے کوئی ساری آوازوں کو یکسر کھا گیا  
 ایسی تنہائی کہ حسن تام یاد آتا نہیں  
 ایسا سنا کہ اپنا نام یاد آتا نہیں!  
 مرگ اسرائیل  
 دیکھتے رہ جائیں گے دنیا کے آمر بھی  
 زباں بندی کے خواب  
 جس میں مجبوری کی سرگوشی تو ہو  
 اس خداوندی کے خواب!



## میرے بھی ہیں کچھ خواب

اے عشق ازل گیر وابدتاب، میرے بھی ہیں کچھ خواب  
 میرے بھی ہیں کچھ خواب  
 اس دور سے اس دور کے سوکھے ہوئے دریاؤں سے  
 پھیلے ہوئے صحراؤں سے اور شہروں کے ویرانوں سے  
 ویرانہ گروں سے میں حزیں اور اداس  
 اے عشق ازل گیر وابدتاب  
 میرے بھی ہیں کچھ خواب  
 اے عشق ازل گیر وابدتاب، میرے بھی ہیں کچھ خواب  
 میرے بھی ہیں کچھ خواب  
 وہ خواب کہ اسرار نہیں جنکے ہمیں آج بھی معلوم  
 وہ خواب جو آسودگی مرتبہ وہ جاہ سے  
 آلودگی گرد سر راہ سے معصوم  
 جو زیست کی بے ہودہ کشاکش سے بھی ہوتے نہیں معدوم  
 خود زیست کا مفہوم!

اے عشق ازل گیر وابدتاب  
 اے کاہن دانشور و عالی گہر و پیر  
 تو نے ہی بتائی ہمیں ہر خواب کی تعبیر

تو نے ہی بھائی غم دلگیر کی تسخیر  
 ٹوٹی ترے ہاتھوں ہی سے ہر خواب کی زنجیر  
 اے عشق ازل گیر وابد تاب، میرے بھی ہیں کچھ خواب  
 میرے بھی ہیں کچھ خواب

اے عشق ازل گیر وابد تاب  
 کچھ خواب کے مدفون میں اجداد کے خود ساختہ اسرار کے نیچے  
 اجڑے ہوئے مذہب کے بنا ریختہ اوہام کے دیوار کے نیچے  
 شیراز کے مجذوب تنگ جام کے افکار کے نیچے  
 تہذیب گونسار کے آلام کے انبار کے نیچے!

کچھ خواب ہیں آزاد مگر بڑھتے ہوئے نور سے مرعوب  
 نے حوصلہ خواب ہے نے ہمت ناخوب  
 گرزات سے بڑھ کر نہیں کچھ بھی انھیں محبوب  
 ہیں آپ ہی اس ذات کے جاروب  
 ذات سے محبوب

کچھ خواب ہیں جو گردش آلات سے جو بندہ چمکین  
 ہے جن کے لیے بندگی قاضی حاجات سے اس دہر کی تزئین  
 کچھ جن کے لیے غم کی مساوات سے انسان کی تائیں  
 کچھ خواب کہ جن کا ہوس جو ہے آئین

دنیا ہے نہ دین

کچھ خواب ہیں پروردہ انوار، مگر ان کی سحر گم  
 جس آگ سے اٹھتا ہے محبت کا خمیر، اس کے شرر گم  
 ہے کل کی خبر ان کو مگر جز کی خبر گم  
 یہ خواب ہیں وہ جن کے لیے مرتبہ دیدہ تر ہیچ  
 دل ہیچ ہے، سراسر اتنے برابر ہیں کہ سر ہیچ  
 عرض ہنر ہیچ

اے عشق ازل گیر وابد تاب  
 یہ خواب مرے خواب نہیں ہیں کہ مرے خواب ہیں کچھ اور  
 کچھ اور مرے خواب ہیں، کچھ اور مراد اور  
 خوابوں کے نئے دور میں، نے مور و ملخ، نے اسد و ثور  
 نے لذت تسلیم کسی میں نہ کسی کو ہوس جور  
 سب کے نئے طور

اے عشق ازل گیر وابد تاب  
 میرے بھی ہیں کچھ خواب  
 ہر خواب کی سو گند  
 ہر چند کہ وہ خواب ہیں سر بستہ در و بند  
 سینے میں چھپائے ہوئے گویا کئی دوشیزہ لب خند

ہر خواب میں اجسام سے افکار کا مفہوم سے گفتار کا پیوند  
عشاق کے لب ہائے ازل تہذیب کی پیوستگی شوق کے مانند  
(اے لمحہ خور سند)

اے عشق ازل گیر وابد تاب، میرے بھی ہیں کچھ خواب  
وہ خواب ہیں آزادی کامل کے نئے خواب  
ہر سعی جگر دوز کے حاصل کے نئے خواب  
آدم کی ولادت کے نئے جشن پہ لہراتے جلاہل کے نئے خواب  
اس خاک کی سطوت کی منازل کے نئے خواب  
یا سینہ گیتی میں نئے دل کے نئے خواب  
اے عشق ازل گیر وابد تاب  
میرے بھی ہیں کچھ خواب  
میرے بھی ہیں کچھ خواب



## آئینہ حس و خبر سے عاری

آئینہ حس و خبر سے عاری  
 اس کے نابود کو ہم ہست بنا میں کیسے؟  
 منحصر ہست نگا پوائے شب و روز پہ ہے  
 دل آئینہ کو آئینہ دکھائیں کیسے؟  
 دل آئینہ کی پہنائی بے کار پہ ہم روتے ہیں  
 ایسی پہنائی کہ سبزہ ہے نمو سے محروم  
 گل نورستہ ہے بو سے محروم!  
 آدمی چشم و لب و گوش سے آراستہ ہیں  
 لطف ہنگامہ سے نور من و تو سے محروم!  
 مے چھلک سکتی نہیں! اشک کے مانند یہاں  
 اور نشے کی تجلی بھی جھلک سکتی نہیں  
 نہ صفائے دل آئینہ میں شورش کا جمال  
 نہ خلائے دل آئینہ گزر گاہ خیال

آئینہ حس و خبر سے عاری  
 اس کے نابود کو ہم ہست بنا میں کیسے؟  
 آئینہ ایسا سمندر ہے جسے  
 کر دیا دست فسوں گرنے ازل میں ساکن

نکس پر نکس در آتا ہے یہ امید لیے  
اس کے دم ہی سے فسوں دل تنہا ٹوٹے  
یہ سکوت اجل آسا ٹوٹے

آئندہ ایک پراسرار جہاں میں اپنے  
وقت کی اوس کے قطروں کی صدا سنتا ہے  
نکس کو دیکھتا ہے اور زباں بند ہے وہ  
شہر مدفون کے مانند ہے وہ  
اس کے نابود کو ہم ہست بنائیں کیسے؟  
آئندہ حس و خبر سے عاری





## تعارف

اجل ان سے مل  
 کہ یہ سادہ دل  
 نہ اہل صلوة اور نہ اہل شراب  
 نہ اہل ادب اور نہ اہل حساب  
 نہ اہل کتاب  
 نہ اہل کتاب اور نہ اہل مشین  
 نہ اہل خلا اور نہ اہل زمین  
 فقط بے یقین  
 اجل ان سے مت کر حجاب  
 اجل ان سے مل

بڑھو تم بھی آگے بڑھو  
 اجل سے ملو  
 بڑھو نو تو نگر گداؤ  
 نہ شکول در یوزہ گردی چھپاؤ  
 تمہیں زندگی سے کوئی ربط باقی نہیں  
 اجل سے ہنسو اور اجل کو ہنساؤ  
 بڑھو بندگان زمانہ بڑھو بندگان درم

اجل یہ سب انسان منفی ہیں  
منفی زیادہ ہیں انسان کم  
ہوان پر نگاہ کرم



## اندھا جنگل

جس جنگل میں سورج دراندہ در آیا ہے  
 پتھر ہے وہ جنگل، پتھر اس کے باسی بھی  
 دیونے لے لی ان سے چھونے تک کی شکستی بھی  
 آفت دیکھی ایسی بھی؟  
 جن پیڑوں پر سورج نے ڈالیں اپنی کرنیں  
 وہ صدیوں کے اندھے پیڑ ہیں، اندھے جنگل میں  
 آخر آنکھیں کیسے ان کو مل جائیں پل میں  
 یا رہے کس کا جل میں؟  
 کرنیں پھر بھی کتنی دھنی ہیں، کتنی دریا دل  
 چھاپ رہی ہیں مردہ پتوں ہی پر تصویریں  
 پوچھو، کب تصویروں سے بدلی ہیں تقدیریں؟  
 ہو تو ان کا دل چیریں

اس کے سوا کیونکر ٹوٹے گا گہرا سناٹا؟  
 قائم جس کے دم سے پیڑوں کی یہ دوری ہے  
 باہم تاروں کے سے فاصلے ہیں، مہجوری ہے  
 خواب کی سی معذوری ہے

کیونکر ان پر چلنے لگے گی وقت کی پروا پھر  
بیداری ان کی رگوں میں صبحیں دوڑائے گی؟  
ان کے آب و خاک سے ان کا سونا لائے گی  
ان کو ہنستا پائے گی؟



## زندگی اک پیرہ زن

زندگی اک پیرہ زن!

جمع کرتی ہے گلی کوچوں میں روز و شب پرانی دھجیاں

تیز، غم انگیز، دیوانہ ہنسی سے خندہ زن

بال بکھرے، دانت میلے، پیرہن

دھجیوں کا ایک سونا اور نا پیدا کراں، تاریک بن

لوہو کے ایک جھونکے سے اڑی ہیں ناگہاں

ہاتھ سے اس کے پرانے کاغذوں کی بالیاں

اور وہ آپے سے باہر ہو گئی

اس کی حالت اور اتر ہو گئی

سہہ سکے گا کون یہ گہرا زیاں؟

اب ہوا سے ہار تھک کر جھک گئی ہے پیرہ زن

جھک گئی ہے پاؤں پر جیسے دھینہ ہو وہاں!

زندگی، تو اپنے ماضی کے کنوئیں میں جھانک کر کیا پائے گی؟

اس پرانے اور زہریلی ہواؤں سے بھرے، سونے کنوئیں میں

جھانک کر اس کی خبر کیا لائے گی؟

اس کی تہہ میں سنگریزوں کی سوا کچھ بھی نہیں

جز صدا کچھ بھی نہیں



## بوائے آدم زاد

بوائے آدم زاد آئی ہے کہاں سے ناگہاں؟  
دیو اس جنگل کے سناٹے میں ہیں  
ہو گئے زنجیر پا خود ان کے قدموں کے نشاں!

یہ وہی جنگل ہے جس کے مرغزاروں میں سدا  
چاندنی راتوں میں بے خوف و غم رقصاں رہے  
آج اسی جنگل میں ان کے پاؤں شل ہیں ہاتھ سرد  
ان کی آنکھیں نور سے محروم پتھرائی ہوئی  
ایک ہی جھونکے سے ان کا رنگ زرد  
ایسے دیوؤں کے لیے بس ایک ہی جھونکا بہت  
کون ہے باب نبرد؟

ایک سایہ دیکھتا ہے چھپ کے ماہ و سال کی شاخوں سے آج  
دیکھتا ہے بے صدا ڈولیدہ شاخوں سے انھیں  
ہو گئے ہیں کیسے اس کی بو سے اتر حال دیو  
بن گئے ہیں موم کی تمثال دیو!

ہاں اتر آئے گا آدم زاد ان شاخوں سے رات  
حوصلے دیوؤں کے مات



## گداگر

جن گزرگا ہوں پہ دیکھا ہے نگا ہوں نے لہو  
 یا سیہ عورت کی آنکھوں میں یہ سہم  
 کیا یہ اونچے شہرہ جائیں گے بس شہروں کا وہم  
 میں گداگر اور مرادریوزہ فہم!  
 راہ پیائی عصا اور عافیت کوشی گدا کا لنگ پا  
 آرہی ہے ساحروں کی شعبدہ سازوں کی صبح  
 تیز پا، گرداب آسا، ناچتی بڑھتی ہوئی  
 اک نئے سد رہ کے نیچے اک نئے انساں کی ہو  
 تابہ کے روکیں گی ہم کو چار سو؟  
 کیا کہیں گے اس نئے انساں سے ہم  
 ہم تھے کچھ انساں سے کم؟  
 رنگ پر کرتے تھے ہم باران سنگ  
 تھی ہماری ساز و گل سے نغمہ و نگہت سے جنگ  
 آدمی زاد کے سائے سے بھی ننگ؟



## اظہار اور سائی

موقلم ساز گل تازہ تھرکتے پاؤں  
 بات کہنے کے بہانے ہیں بہت  
 آدمی کس سے مگر بات کرے؟  
 بات جب حیلہ تقریب ملاقات نہ ہو  
 اور سائی کہ ہمیشہ سے ہے کوتاہ کند  
 بات کی غایت غایات نہ ہو!

ایک ذرہ کف خاکستر کا  
 شرر جستہ کے مانند کبھی  
 کسی انجانی تمنا کی خلش سے مسرور  
 اپنے سینے کے دکھتے ہوئے تنور کی لو سے مجبور  
 ایک ذرہ کو ہمیشہ سے ہے خود سے مجبور  
 کبھی نیرنگ صدا بن کے جھلک اٹھتا ہے  
 آب و رنگ و خط و محراب کا پیوند کبھی  
 اور بتا ہے معانی کا خداوند کبھی  
 وہ خداوند جو پابستہ آفات نہ ہو

اسی اک ذرے کی تابانی سے



کسی سوئے ہوئے رقص کے دست و پا میں  
 کانپ اٹھتے ہیں مہ وسال کے نیلے گرداب  
 اسی اک ذرے کی حیرانی سے  
 شعر بن جاتے ہیں اک کوزہ گر پیر کے خواب  
 اسی اک ذرہ لافانی سے  
 خشت بے مایہ کو ملتا ہے دوام  
 بام و در کو وہ سحر جس کی کبھی رات نہ ہو  
 آدمی کس سے مگر بات کرے؟  
 موقلم، ساز گل تازہ، تھرکتے پاؤں  
 آدمی سوچتا رہ جاتا ہے  
 اس قدر بار کہاں، کس کے لیے، کیسے اٹھاؤں  
 اور پھر کس کے لیے بات کروں؟



## آرزو راہبہ ہے

آرزو راہبہ ہے بے کس و تنہا و حزین  
 آرزو راہبہ ہے، عمر گزاری جس نے  
 انہی محروم ازل راہبوں، معبد کے نگہبانوں میں  
 ان مرد و سال یک آہنگ کے ایوانوں میں  
 کیسے معبد پہ ہے تاریکی کا سایہ بھاری  
 روئے معبود سے ہیں خون کے دھارے جاری

راہبہ رات کو معبد سے نکل آتی ہے  
 جھلملاتی ہوئی اک شمع لیے  
 لڑکھراتی ہوئی، فرش و درو دیوار سے ٹکراتی ہوئی  
 دل میں کہتی ہے کہ اس شمع کی لوتی شاید  
 دور معبد سے بہت دور چمکتے ہوئے انوار کی تمثیل بنے  
 آنے والی سحر نو یہی قندیل بنے!

آرزو راہبہ ہے بے کس و تنہا و حزین  
 ہاں مگر راہبوں کوئی اس کی خبر ہو کیونکر  
 خود میں کھوئے ہوئے، سہمے ہوئے، سرگوشی سے ڈرتے ہوئے  
 راہبوں کو یہ خبر ہو کیونکر

کس لیے راہب ہے بے کس و تہا و حزیں  
 راہب استادہ ہیں مرمر کی سلوں کے مانند  
 بے کراں عجز کی جاں سوختہ ویرانی میں  
 جس میں اگتے نہیں دل سوزی انساں کے گلاب!  
 راہب شمع لیے پھرتی ہے  
 یہ سمجھتی ہے کہ اس سے درمعد پہ کبھی  
 گھاس پراوس جھلک اٹھے گی  
 سنگریزوں پہ کوئی چاپ سنائی دے گی!



## تمنا کے تار

تمنا کے ژولیدہ تار  
گرہ درگرہ ہیں تمنا کے ناویدہ تار

ستاروں سے اترے ہیں کچھ لوگ رات  
وہ کہتے ہیں ”اپنی تمنا کے ژولیدہ تاروں کو سلجھاؤ  
سلجھاؤ اپنی تمنا کے ژولیدہ تار  
ستاروں کی کرنوں کے مانند سلجھاؤ  
مبادہ ستاروں سے برسیں وہ تیر  
کہ رہ جائے باقی تمنا نہ تار“  
تمنا کے ژولیدہ تار

ستاروں سے اترے ہوئے راغبیر  
کہ ہے نور ہی نور جن کا خمیر  
تمنا سے واقف نہیں ندان پر عیاں  
تمنا کے تاروں کی ژولیدگی ہی کاراز  
تمنا ہمارے جہاں کی جہاں فنا کی متاع عزیز  
مگر یہ ستاروں سے اترے ہوئے لوگ  
سررشتہ ناگزیر ابد میں اسیر

ہم ان سے یہ کہتے ہیں اے اہل مرخ  
 (جانے وہ کن کن ستاروں سے ہیں!)  
 ادب سے خوشامد سے کہتے ہیں: ”اے محترم اہل مرخ  
 کیا تم نہیں دیکھتے ان تمنا کے ژولیدہ تاروں کے رنگ؟“  
 مگر ان کو شاید کہ رنگوں سے رغبت نہیں  
 کہ رنگوں کی ان کو فراست نہیں!  
 ہے رنگوں کے بارے میں انکا خیال اور  
 ان کا فراق و وصال اور  
 ان کے مہ و سال اور

بڑی سادگی سے یہ کہتے ہیں ہم:  
 ”محترم اہل مرخ دیکھتے نہیں  
 کبھی تم نے ژولیدہ باہوں کے رنگ؟  
 محبت میں سرخوش نگاہوں کے رنگ؟  
 گناہوں کے رنگ؟“



## زندگی سے ڈرتے ہو؟

زندگی سے ڈرتے ہو؟  
 زندگی تو تم بھی ہو، زندگی تو ہم بھی ہیں!  
 آدمی سے ڈرتے ہو؟  
 آدمی تو تم بھی ہو، آدمی تو ہم بھی ہیں!  
 آدمی زباں بھی ہے، آدمی بیاں بھی ہے  
 اس سے تم نہیں ڈرتے  
 حرف اور معنی کے رشتہ ہائے آہن سے، آدمی ہے وابستہ  
 آدمی کے دامن سے زندگی ہے وابستہ  
 اس سے تم نہیں ڈرتے  
 ”ان کہی“ سے ڈرتے ہو  
 جو ابھی نہیں آئی، اس گھڑی سے ڈرتے ہو  
 اس گھڑی کی آمد کی آگہی سے ڈرتے ہو

پہلے بھی تو گزرے ہیں  
 دور نارسائی کے، ”بے ریا“ خدا کی کے  
 پھر بھی یہ سمجھتے ہو، بیچ آرزو مندی  
 یہ شب زباں بندی ہے، رہ خداوندی  
 تم مگر یہ کیا جانو

لب اگر نہیں ملتے ہاتھ جاگ اٹھتے ہیں  
 ہاتھ جاگ اٹھتے ہیں راہ کا نشان بن کر  
 نور کی زباں بن کر  
 ہاتھ بول اٹھتے ہیں صبح کی اذیاں بن کر  
 روشنی سے ڈرتے ہو؟ روشنی تو تم بھی ہو، روشنی تو ہم بھی ہیں  
 روشنی سے ڈرتے ہو!  
 شہر کی فصیلیوں پر  
 دیو کا جو سایہ تھا پاک ہو گیا آخر  
 رات کا لبادہ بھی  
 چاک ہو گیا آخر خاک ہو گیا آخر  
 رات کا لبادہ بھی  
 چاک ہو گیا آخر خاک ہو گیا آخر  
 اثر دہام انساں سے فرد کی نوا آئی  
 ذات کی صدا آئی  
 راہ شوق میں جیسے راہرو کاخوں لپکے  
 اک نیا جنوں لپکے  
 آدمی چھلک اٹھے  
 آدمی بنے دیکھو شہر پھر بے دیکھو  
 تم ابھی سے ڈرتے ہو؟



## ہم کہ عشاق نہیں

ہم کہ عشاق نہیں اور کبھی تھے بھی نہیں  
 ہم تو عشاق کے سائے بھی نہیں!  
 عشق اک ترجمہ ابوالہوسی ہے گویا  
 عشق اپنی ہی کمی ہے گویا!  
 اور اس ترجمے میں ذکر زروسیم تو ہے  
 اپنے لمحات گریزاں کا غم و نیم تو ہے  
 لیکن اس لمس کی لہروں کا کوئی ذکر نہیں  
 جس سے بول اٹھتے ہیں سوئے ہوئے الہام کے لب  
 جس سے جی اٹھتے ہیں ایام کے لب  
 ہم وہ کسن ہیں کہ بسم اللہ ہوئی ہو جن کی  
 محو حیرت کہ پکاراٹھے ہیں کس طرح حروف  
 کیسے کاغذ کی لکیروں میں صدا دوڑ گئی  
 اور صداؤں نے معانی کے خزیئے کھولے!  
 یہ خبر ہم کو نہیں ہے لیکن  
 کہ معانی نے کئی اور بھی دروازے  
 خود سے انساں کے تکلم کے قرینے کھولے!  
 خود کلامی کے یہ چشمے تو کسی وادی فرحاں میں نہ تھے  
 جو ہماری ازلی تشنہ لہی نے کھولے!



ہم سرچشمہ نگوں سار کسی سوچ میں ہیں  
 سحر و شام ہے ہر لہر کی جمع و تفریق  
 جیسے اک وہم ہو اعداد کے کم ہونے کا  
 جیسے پنہاں ہو کہیں سینے میں غم ہونے کا!  
 پارہ ناں کی تمنا کہ درو بام کے سائے کا کرم  
 خلوت وصل کہ بزم مئے کا نغمہ کا سرور  
 صورت و شعر کی توفیق کہ ذوق تخلیق  
 ان سے قائم تھا ہمیشہ سے بھرم ہونے کا  
 اب درو بام کے سائے کا کرم بھی تو نہیں  
 آج ہونے کا بھرم بھی تو نہیں

آج کا دن بھی گزرا ہم نے اور ہر دن کی طرح  
 ہر سحر آتی ہے البتہ روشن لے کر  
 شام ڈھل جاتی ہے ظلمت گہ لیکن کی طرح  
 ہر سحر آتی ہے امید کے مخزن لے کر  
 اور دن جاتا ہے نادار کسی شہر کے محسن کی طرح  
 چار سو دائرے ہیں دائرے ہیں دائرے ہیں  
 حلقہ در حلقہ ہیں گفتار میں ہم  
 رقص و رفتار میں ہم  
 نغمہ و صورت و اشعار میں ہم  
 کھو گئے جستجوئے گیسو غم دار میں ہم

عشق نارستہ کے اوبار میں ہم  
دور سے ہم کبھی منزل کی جھلک دیکھتے ہیں  
اور کبھی تیز ترک بڑھتے ہیں  
تو بہت دور نہیں اپنے ہی دنبال تلک بڑھتے ہیں  
کھو گئے جیسے خم جاوہ پر کار میں ہم

آپ تک اپنی رسائی تھی کبھی  
آپ بھٹکے ہوئے راہی کا چراغ  
آپ آئندہ پہنا کا سراغ  
آپ ٹوٹے ہوئے ہاتھوں کی وہ گویائی تھی  
جس سے شیریں کوئی آواز سرتاک نہیں  
آج اس آپ کی لاکر کہاں سے لائیں؟  
اب وہ دائندہ اسرار کہاں سے لائیں؟

آج وہ آپ سید پوش ادا کارہ ہے  
ہے فقط سینے پہ لٹکائے سمن اور گلاب  
مرگ ناگاہ سرعام سے اس کی ہیں شناسا ہم بھی  
اعتراف اس کا مگر اس لیے ہم کرتے نہیں  
کہ کہیں وقت پہ ہم رونہ سکیں!  
آؤ صحراؤں کے وحشی بن جائیں  
کہ ہمیں رقص برہنہ سے کوئی باک نہیں!

آگ سلاگائیں اسی جو ب کے انبار میں ہم  
 جس میں ہیں بکھرے ہوئے ماضی نمناک کے برگ  
 آگ سلاگائیں زمستاں کی شب تار میں ہم  
 کچھ تو کم ہو یہ تمناؤں کی تنہائی مرگ  
 آگ کے لمحہ آزاد کی لذت کا سماں  
 اس سے بڑھ کر کوئی ہنگام طربناک نہیں  
 کیسے اس دشت کے سوکھے ہوئے اشجار جھلک اٹھے ہیں  
 کیسے رنگیروں کے منٹے ہوئے آثار جھلک اٹھے ہیں  
 کیسے یکبار جھلک اٹھے ہیں

ہاں مگر قص برہنہ کے لیے نغمہ کہاں سے لائیں؟  
 دہل و تار کہاں سے لائیں؟  
 چنگ و تلووار کہاں سے لائیں؟  
 جب زباں سوکھ کے اک غار سے آویختہ ہے  
 ذات اک ایسا بیاباں ہے جہاں  
 نغمہ جاں کی صداریت میں آویختہ ہے

دھل گئے کیسے مگر دست حنا بند عروس  
 اجنبی شہر میں دھو آئے انہیں  
 لوگ حیرت سے پکاراٹھے ”یہ کیا لائے تم؟“  
 وہی جو دولت نایاب تھی کھو آئے تم؟“

ہم ہنسے، ہم نے کہا ”دیوانو!  
 زینتیں اب بھی ہیں دیکھو تو سلامت اس کی  
 کیا یہ کم ہے سر بازار یہ عریاں نہ ہوئی؟  
 لوگ پھرے تو بہت اس کے سوا کہہ نہ سکے  
 ”ہاں یہ سچ ہے سر بازار یہ عریاں نہ ہوئی  
 یہی کیا کم ہے کہ محفوظ ہے عفت اس کی  
 یہی کیا کم ہے کہ اتنا دم ہے“

ہاں تفسن، ہو کر رقت ہو کر نفرت ہو کہ رحم  
 محو کرتے ہی چلے جاتے ہیں اک دوسرے کو ہرزہ سراؤں کی طرح  
 درمیاں کیف و کم جسم کے ہم جھولتے ہیں  
 اور جذبات کی جنت میں در آ سکتے نہیں  
 ہاں وہ جذبات جو باہم کبھی مہجور نہ ہوں  
 رہیں پیوست جو عشاق کی باہوں کی طرح  
 ایسے جذبات طر حد ار کہاں سے لائیں؟

ہم کہ احساس سے خائف ہیں، سمجھتے ہیں مگر  
 ان کا اظہار شب عہد نہ بن جائے کہیں  
 جس کے ایفا کی تمنا کی سحر ہونہ سکے  
 روبرو فاصلہ در فاصلہ ہے  
 س طرف پستی دل برف کے مانند گراں

اس طرف گرم صلاحوصلہ ہے  
 دل بدر یا زدن اک سو ہے تو اک سو کیا ہے؟  
 ایک گرداب کہ ڈوبیں تو کسی کو بھی خبر ہونہ سکے!  
 اپنی ہی ذات کی سب مسخرگی ہے گویا؟  
 اپنے ہونے کی نفی ہے گویا؟

نہیں فطرت کہ ہمیشہ سے وہ معشوق تماشا جو ہے  
 جس کے لب پر ہے صدا: تو جو نہیں اور سہی  
 اور سہی اور سہی

کتنے عشاق سر راہ پڑے ہیں گویا  
 شب یک گانہ و سہ گانہ و نہ گانہ کے بعد  
 (اپنی ہر "سعی" کو جو حاصل جاوید سمجھتے تھے کبھی!)  
 ان کے لب پہ نہ تبسم نہ فغاں ہے باقی  
 ان کی آنکھوں میں فقط سر نہاں ہے باقی  
 ہم کہ عشق نہیں اور کبھی تھے بھی نہیں  
 ہمیں کھا جائیں نہ خود اپنے ہی سینوں کے سراب  
 لبتی کنت تراب!

کچھ تو نذرانہ جاں ہم بھی لائیں  
 اپنے ہونے کا نشان ہم بھی لائیں!



## اے غزال شب

اے غزال شب  
 تری پیاس کیسے بجھاؤں میں  
 کہ دکھاؤں میں وہ سراب جو مری جاں میں ہے؟  
 وہ سراب سا حر خوف ہے  
 جو سحر سے شام کے رہگزر  
 میں فریب رہر و سادہ ہے  
 وہ سراب زادہ 'سراب گز' کہ ہزار صورت نو بنو  
 میں قدم قدم پہ ستادہ ہے  
 وہ جو غالب و ہمہ گیر دشت گماں میں ہے  
 مری دل میں جیسے یقین بن کے سا گیا  
 مرے ہست و بود پہ چھا گیا!

اے غزال شب  
 اسی فتنہ کار سے چھپ گئے  
 مرے دیروز و بھی خواب میں  
 مرے نزد و در حجاب میں  
 وہ حجاب کیسے اٹھاؤں میں جو کشیدہ قالب دل میں ہے  
 کہ میں دیکھ پاؤں درون جاں

جہاں خوف و غم کا نشان نہیں  
جہاں یہ سراب رواں نہیں  
اے غزال شب!



## آنکھیں کالے غم کی

اندھیرے میں یوں چمکیں آنکھیں کالے غم کی  
جیسے وہ آیا ہو بھیس بدل کر آمر کا  
آنے والے جابر کا

سب کے کانوں میں بن ڈالے ٹکڑی نے جالے  
سب کے ہونٹوں پر تالے  
سب کے دلوں میں بھالے!

اندھیرے میں یوں چمکے میلے دانت بھی غم کے  
جیسے پچھلے دروازے سے آمر آدھمکے  
سر پر ابن آدم کے  
غم بھی آمر کے مانند اک دم والا تارا  
یا جلتا بجھتا شرارا  
جو رستے میں آیا سو مارا!

غم گر جا برسا، جیسے آمر گر جے بر سے  
خلقت سہمی دیکھی تھی اک مبہم سے ڈر سے  
خلقت نکلی پھر گھر سے  
بستی والے بول اٹھے ”اے مالک! اے باری  
کب تک ہم پہ رہے گا غم کا سایہ یوں بھاری  
کب ہوگا فرماں جاری؟“





## وہ حرف تنہا

ہمارے اعضاء جو آسماں کی طرف دعا کے لیے اٹھے ہیں  
(تم آسماں کی طرف نہ دیکھو!)

مقام نازک پہ ضرب کاری سے جاں بچانے کا ہے وسیلہ  
کہ اپنی محرومیوں سے چھپنے کا ایک حیلہ؟  
بزرگ و برتر خدا کبھی تو (بہشت برحق)  
ہمیں خدا سے نجات دے گا

کہ ہم ہیں اس سرزمین پہ جیسے وہ حرف تنہا  
(مگر وہ ایسا جہاں نہ ہوگا) خموش و گویا  
جو آرزوئے وصال معنی میں جی رہا ہو  
جو حرف معنی کی یک دلی کو ترش گیا ہو

ہمیں معری کے خواب دے دو  
(کہ سب کو بخشیں بقدر ذوق نگہ تبسم)  
ہمیں معری کی روح کا اضطراب دے دو  
(جہاں گناہوں کے ہوصلے سے ملے تقدس کے دکھ کا مرہم)  
کہ اس کی بے نور و تارا نکھیں  
(درون آدم کی تیرہ راتوں  
کو چھپتی تھیں

اسی جہاں میں فراق جاں کاہ حرف و معنی کو دیکھتی تھیں  
 بہشت اس کے لیے وہ معصوم سادہ لوحوں کی عافیت تھا  
 جہاں وہ ننگے بدن پہ جابر کے تازیانوں سے بچ کے راہ فرار پائیں  
 وہ کفش پاتھا، کہ جس سے غربت کی ریگ بریاں سے روز فرصت قرار پائیں  
 کہ صلب آدم کی رحم ہوا کی عزلتوں میں نہایت انتظار پائیں  
 (بہشت صفر عظیم، لیکن ہمیں وہ گم گشتہ ہند سے ہیں  
 بغیر جن کے کوئی مساوات کیا بنے گی  
 وصال معنی سے حرف کی بات کیا بنے گی؟)  
 ہم اس زمین پر ازل سے پیرا نہ سر ہیں، مانا  
 مگر ابھی تک ہیں دل توانا  
 اور اپنی ژولیدہ کاریوں کے طفل دانا  
 ہمیں معری کے خواب دے دو  
 (بہشت میں بھی نشاط، یک رنگ ہو تو، غم ہے  
 کہ ہم ابھی تک ہیں اس جہاں میں وہ حرف تبا  
 (بہشت رکھ لو، ہمیں خود اپنا جواب دے دو!)  
 جسے تمنا وصل معنا



## بے پروبال

جب کسی سلطنت گم شدہ کے خواب  
 کبھی اشک، کبھی تہقہ بن کر دل رہرہو کولبھاتے جائیں  
 (نیم شب کون ہے آوارہ دعاؤں کی طرح  
 لوچلے آتے ہیں وہ عقدہ کشاؤں کی طرح)  
 اور وہ راہرہو سادہ کسی اشک، کسی تہقہ کی تہہ میں  
 سینہ خاک نشینوں کی نوا سن نہ سکے  
 ہم ہیں وہ جن پہ نظر ڈالی ہے سلطانوں نے  
 ہیں کہاں اور گدا ہم سے گداؤں کی طرح؟)  
 جن سے ہیں آج بھی گلیوں کے شبستاں روشن  
 کسی جبار کے کوڑوں کی صدا سن نہ سکے  
 (بندگی گام ہے اور بندہ دولت ہم ہیں  
 منہ پہ اوڑھے ہوئے دستور کا تہ دامن  
 تو خداوند ہے کرام خداؤں کی طرح)  
 اور اجڑے ہوئے سینوں کا خلا سن نہ سکے  
 سننا تہ ہوے امانوں کے جن میں  
 (شب تنہائی درو بام ڈراتے ہیں مجھے  
 دل میں اندیشے اترتے ہیں بلاؤں کی طرح  
 ہم سے کیوں خانہ خرابی کا سبب پوچھتے ہو

کس نے اس دور میں ڈالی ہے جھاؤں کی طرح!  
 گوزمانے کا ہراک نقش، ہراک چیز سر رہو رباد سہی  
 یاد اک وہم سہی یاد تمناؤں کی فریاد سہی  
 سر سے ڈھل جائے کہیں راحت رفتہ کا شمار  
 شام دارائی کا آسودہ غبار؟  
 جب کسی سلطنت گم شدہ کے خواب  
 کبھی اشک، کبھی قہقہہ بن کر دل رہو کو لبھاتے جائیں  
 وہ کبھی سرخی دامن میں  
 کبھی شوق سلاسل میں  
 کبھی عشق کی لاکار میں لوٹ آتے ہیں  
 بے پروا بالی انساں کی شب تار میں لوٹ آتے ہیں  
 جی کے آزار میں لوٹ آتے ہیں



## ہمہ تن نشاط وصال ہم

ہمیں یاد ہے وہ درخت جس سے چلے ہیں ہم  
 کہ اسی کی سمت (ازل کی کوری چشم سے)  
 کئی بار لوٹ گئے ہیں ہم  
 (میں وہ حافظہ جسے یاد مبداء و منتہا جسے یاد منزل و آشیاں)  
 اسی اک درخت کے آشیاں میں رہے ہیں ہم  
 اسی آشیاں کی تلاش میں  
 ہیں تمام شوق تمام ہو اسی ایک وعدہ شب کی سو  
 ہیں تمام کاوش آرزو  
 یہ خلائے وقت کہ جس میں ایک سوال ہم  
 کوئی چیز ہم نہ مثال ہم  
 جسے نوک خار سے چھید دیں  
 وہی ایک نقطہ خال ہم  
 (میں وہ حادثہ جو ہزار حادثوں کی طرح  
 ہو اسیر حلقہ دام جاں  
 جو اسیر ہو مگر اور ایسے ہی حادثوں کی طرح ہمیشہ رواں دواں  
 اسی ایک وعدہ شب کی سو!  
 مری ایک جنبش چشم تک  
 کئی حادثات کا سلسلہ

نہیں جن میں لمحے کا فاصلہ  
 ہوں اسیر جس میں یہ حادثے میں وہ حافظہ  
 ہمہ تن نشاط وصال ہم  
 مگر آشیاں کے بغیر وہم و خیال ہم  
 ہیں رواں کہل کے زباں ہمیں  
 کوئی داستاں، کوئی نغمہ، کوئی بیباں ہمیں  
 ہے مگر یہ خطرہ پے پے کہ یہ جستجوئے عظیم بھی  
 نہ کہیں ہو راز تلاش منزل جستجو  
 کہ یہ جانتے ہیں نہیں ہیں اپنا مال ہم  
 کبھی موقلم، کبھی پردہ ہم  
 کبھی خط ہیں اور کبھی خال ہم  
 نہیں نقش گر، نہیں نقش گر کا کمال ہم!



## گردباد

غم کے دندانے بہت  
 گردباد اک موج پراں؛ گردباد اک ہمہ  
 گردباد اک سایہ ہے  
 گردباد غم کے دندانے بہت!  
 اس کی اک آواز اک پھنکارویرانے بہت  
 اس کی آوازوں میں بام و در بھی گم  
 اس کی پھنکاروں میں خیر و شر بھی گم  
 ریگ بے مہری سے پر سینوں کے پیانے بہت  
 شہر تنہا اور برہنہ شہر  
 جن کا کام جاری تھا بھی  
 جن کی صبحوں میں اذان کا نام جاری تھا بھی  
 (ایک ہی صبح اذان، صبح اجل!)  
 جن کی جولانی کا دور جام جاری تھا بھی  
 ہاں انہی کی شاہراہوں کا ضمیر  
 بے صدائی میں اسیر  
 بانپتا پھرتا ہے خون آلود دہلیزوں کے پاس  
 اس کی دلجوئی کو درد دل کے کاشانے بہت  
 اور تمناؤں کے داماندہ شجر

حیرت آسا خامشی میں تن وہی سے اشک ریز  
گرد باد غم کے نقش پا کہاں  
اس کا پائے لنگ ہو اس کا سہارا تاکے؟  
اس کو ویرانی کا یارا تاکے؟  
اس کے افسانے بہت





## افسانہ شہر

شہر کے شہر کا افسانہ وہ خوش فہم مگر سادہ مسافر  
 کہ جنہیں عشق کی لاکر کے رہن نے کہا ”آؤ!  
 دکھلا میں تمہیں ایک در بستہ کے اسرار کا خواب“  
 شہر کے شہر کا افسانہ وہ دل جن کے بیاباں میں  
 کسی قطرہ گم گشتہ کے ناگاہ لرز نے کی صدا نے یہ کہا  
 ”آؤ دکھلا میں تمہیں صبح کے ہونٹوں پہ تبسم کا سراب

شہر کے شہر کا افسانہ وہی آرزوئے خستہ کے لنگڑاتے ہوئے پیر  
 کہ ہیں آج بھی افسانے کی دزدیدہ وژولیدہ لکیروں پہ رواں  
 ان اسیروں کی طرح جن کے رگ و ریشہ کی زنجیر کی جھنکار  
 بھی تھم جائے تو کہہ انھیں کہاں  
 ”اب کہاں جائیں گے ہم

جائیں اب تازہ و نادیہ نگاہوں کے زمستاں میں کہاں؟  
 ان اسیروں کی طرح جن کے لیے وقت کی بے صرفہ سلاخیں  
 نہ کبھی سرد نہ گرم اور نہ کبھی سخت نہ نرم  
 نہ رہائی کی پذیرا نہ اسیری ہی کی شرم

شہر کے شہر کا افسانہ وہ رو صیں جو سر پل کے سوا

اور کہیں وصل کی جو یا ہی نہیں  
پل سے جنھیں پار اترنے کی تمنا ہی نہیں  
اس کا یارا ہی نہیں



## میر ہو مرزا ہو میراجی ہو

میر ہو مرزا ہو میراجی ہو  
 نارسا ہاتھ کی نمنا کی ہے  
 ایک ہی چنچ ہے فرقت کے بیابانوں میں  
 ایک ہی طول المنا کی ہے  
 ایک ہی روح جو بے حال ہے زندانوں میں  
 ایک ہی قید تمنا کی ہے

عہد رفتہ کے بہت خواب تمنا میں ہیں  
 اور کچھ وا ہے آئندہ کے  
 پھر بھی اندیشہ وہ آئینہ ہے جس میں گویا  
 میر ہو مرزا ہو میراجی ہو  
 کچھ نہیں دیکھتے ہو  
 محو عشق کی خود مست حقیقت کے سوا  
 اپنے ہی بیم ورجا اپنی ہی صورت کے سوا  
 اپنے رنگ اپنے بدن اپنے ہی قامت کے سوا  
 اپنی تنہائی جا ناکاہ کی وحشت کے سوا  
 ”دل خراشی و جگر چا کی و خون افشانی  
 ہوں تو ناکام پہ ہوتے ہیں مجھے کام بہت“

مدعا محو تما شائے نکست دل ہے  
 آئینہ خانے میں کوئی لیے جاتا ہے مجھے  
 ”رات کے پھیلے اندھیرے میں کوئی سایہ نہ تھا  
 چاند کے آنے پہ سائے آئے  
 سائے ہلتے ہوئے، گھلتے ہوئے کچھ بھوت سے بن جاتے ہیں“  
 (میر ہو مرزا ہو میراجی ہو  
 اپنی ہی ذات کی غربال میں چھن جاتے ہیں!)  
 دل خراشیدہ ہوخوں دادہ رہے  
 آئینہ خانے کے ریزوں پہ ہم استادہ رہے  
 چاند کے آنے پہ سائے بہت آئے بھی  
 ہم بہت سایوں سے گھبرائے بھی  
 میر ہو مرزا ہو میراجی ہو  
 آج جاں اک نئے ہنگامے میں در آئی ہے  
 یاد وہ عشرت خوناب کسے؟  
 فرصت خواب کسے؟



## مسکراہٹیں

مسکراہٹیں ہیں وہ کرم کہ جس کا ریشہ  
 استوار ازل میں ہے  
 ابد بھی جس کے ایک ایک پل ہی میں ہے  
 کبھی ہیں سہو گفتگو  
 کبھی اشارہ خرد کبھی شرارہ جنوں  
 کبھی ہیں راز اندروں  
 وہ مسکراہٹیں بھی ہیں کہ پارہ ہائے ناں بنیں  
 وہ مسکراہٹیں بھی ہیں کہ برگ زرفشاں بنیں  
 کبود رنگ زرد رنگ نیلگوں  
 کبھی ہیں پیشہ ور کا التہاب خوں  
 کبھی ہیں رس کبھی ہیں مے  
 کبھی ہیں کارگر کارنگ نے  
 کبھی ہیں سنگ رہ  
 کبھی ہیں راہ کا نشاں  
 کبھی ہیں پشت پا پہ چور بن کے گا مزن  
 کبھی فریب جستجو  
 کبھی یہی فراق لب کبھی یہی وصال جاں  
 مگر ہمیشہ سے وہی کرم  
 کہ جس کا ریشہ استوار ازل میں ہے



## زمانہ خدا ہے

”زمانہ خدا ہے، اسے تم برا مت کہو“  
 مگر تم نہیں دیکھتے زمانہ فقط ریسمان خیال  
 سبک مایہ نازک، طویل  
 جدائی کی ارزاں سبیل  
 وہ صبحیں جو لاکھوں برس پیشتر تھیں،  
 وہ شامیں جو لاکھوں برس بعد ہوں گی،  
 انھیں تم نہیں دیکھتے، دیکھ سکتے نہیں  
 کہ موجود ہیں، اب بھی موجود ہیں وہ کہیں  
 مگر یہ نگاہوں کے آگے جو رسی تنی ہے  
 اسے دیکھ سکتے ہو، اور دیکھتے ہو  
 کہ یہ وہ عدم ہے  
 جسے ہست ہونے میں مدت لگے گی  
 ستاروں کے لمحے، ستاروں کے سال!

مرے صحن میں ایک کسمن بنفشے کا پودا ہے  
 طیارہ کوئی کبھی اس کے سر پر سے گزرے  
 تو وہ مسکراتا ہے اور لہلہاتا ہے  
 گویا وہ طیارہ اس کی محبت میں

عہد و وفا کے کسی جبر طاقت ربا ہی سے گزرا!

وہ خوش اعتمادی سے کہتا ہے:

”لو دیکھو کیسے اسی ایک رسی کے دونوں کناروں

سے ہم تم بندھے ہیں!

یہ رسی نہ ہو تو کہاں ہم میں تم میں

ہو پیدا یہ راہ وصال؟“

مگر ہجر کے ان وسیلوں کو وہ دیکھ سکتا نہیں

جو سراسر ازل سے ابد تک تھے ہیں

جہاں یہ زمانہ ہنوز زمانہ

فقط اک گرہ ہے!



## بے مہری کی تابستانوں میں

بے مہری بے گانہ پن کے تابستانوں میں

ہر سو منڈلانے لگتی ہیں زنبوراوہام

اور ساتھ اپنے اک ابدیت لاتے ہیں

شہروں پر خلوت کی شب چھا جاتی ہے

غم کی صرصر تھراتی ہے ویرانی میں

اونچے طاقتور پیڑوں کے گرنے کی آوازیں آتی ہیں میدانوں میں

بے مہری بے گانہ پن کے تابستانوں میں

جس دم منڈلانے لگتے ہیں زنبوراوہام

جب ہم اپنی روحوں کو

لاڈالتے ہیں یوں غیریت کے دورا ہوں میں

روحیں رہ جاتی ہیں جسموں کے نم دیدہ پیرا ہن

یا جسموں کے بوسیدہ اترن

ہر بے مہری کے ہنگام

کیا یہ کہنا جھوٹ تھا اے جاں

انساں سب سے پیش بہا ہے

کیوں اس کی رسوائی ہو

بے بھری کے بازاروں کے بے مایہ دکانوں میں؟

کیا یہ کہنا جھوٹ تھا اے جاں!



ہم سب فرد ہیں، ہم پر اپنی ذات سے بڑھ کر  
 کس آمر کی دارائی ہو؟  
 کیا یہ کہنا جھوٹا تھا، اے جاں  
 ہم سب ہست ہیں، ہم کیوں جاں دیں  
 مذہب اور سیاست کے تابودوں پر؟  
 موہوموں کو فوقیت دیں  
 آگاہی کی آنکھوں سے وجودوں پر؟  
 بے مہری کے زنبور گئے تو  
 ذہن اوہام باطن کی  
 شوریدہ فصیلوں سے نکلے  
 غم کے آسیب ایذا کے  
 نادیدہ وسیلوں سے نکلے  
 پھر ہم لجن آب و زمیں کی  
 قدیلوں سے سرشار ہوئے  
 ہم نے دیکھا، ہم تم گویا تاک سے پر ہیں  
 ہم تم اس خورشید سے پر ہیں  
 آہنگ حرف و معنی کے  
 ذرے جس کے دامن میں  
 ہم تم شیوہ باراں سے پر ہیں  
 آہنگ حرف و معنی کے  
 نغمے جس کے دامن میں

ہم دریا سے پر ہیں  
ہم ساحل سے پر ہیں  
ہم موجوں سے پر ہیں  
ہم ایک بشارت سے پر ہیں



## مری مورجاں

مری مورجاں

مورکم مایہ جاں

رات بھر زبرد یوارڈ یوار کے پاؤں میں

رینگتی، سانپ لہریں بناتی رہی تھی؟

مگر صبح ہونے سے پہلے

انہوں نے جو دروازہ کھولا

تو میں مردہ پایا گیا

(مرے خواب زندہ بچے تھے!)

مجھے آنسوؤں کے کرم سے ہمیشہ عداوت رہی ہے

تو میں نے یہ پوچھا عزیزو!

تمہیں اس کا خدشہ نہیں

کہ میرے زیاں سے وہ آہنگ حرف و معانی

نمودار ہوگا، مری مورجاں جس کی خاطر

سدا رینگتی، سانپ لہریں بناتی رہی ہے؟

تمہیں اس کا خدشہ نہیں

کہ یہ خواب بھی

جو مری موت پہ نشین رہ گئے ہیں

جنہیں تم ہزاروں برس تک

چھپاتے پھرو گے اساطیر کے روزنوں میں

محبت کے کافور کو چیر کر  
 عقیدت کی روئی کے تو دوں سے ناگہ نکل کر  
 عجائب گھروں میں ہزاروں برس بعد کے  
 زائروں کے لیے راحت جاں نہیں گے  
 تمہیں اس کا خدشہ نہیں ہے؟“  
 بٹھے جیسے یہ بات میں نے  
 انہی کے دلوں سے چرائی!  
 وہ کہنے لگے ہاں یہ خدشہ تو ہے  
 آؤ، اس مرنے والے کو پھر سے جلا دیں  
 (مگر اس کے خوابوں سے نابود کر دیں)  
 اسے ریگننے دیں  
 اسے سا لہا سال تک ریگننے دیں  
 کہ اس کی نگاہوں میں پھر خواب پیدا نہ ہوں  
 اسے ریگننے دیں  
 اسے سا لہا سال تک ریگننے دیں  
 اور آئندہ نسلوں کی جانیں  
 غم آگہی سے بچالیں!

## بے صدا صبح پلٹ آئی ہے

بے صدا صبح پلٹ آئی ہے  
 ہیں ابھی رہگزر خواب میں اندیشے  
 گداؤں کی قطار  
 سرنگوں، خیزہ نگاہ، تیر گیم  
 گزرے لمحات کا انبار لگائے  
 شب کی در یوزہ گری کا حاصل!

بے صدا صبح پلٹ آئی ہے  
 ریزش آب سر برگ سنائی دی ہے  
 اور درختوں پہ ہے رنگوں کی پکار  
 کتنے زنبور مرے کمرے میں در آئے ہیں  
 نوش جاں بزم سحر گاہ کی ہو  
 ایک ہنگامہ پلٹ آیا ہے  
 (خواب کا چہرہ زیا کبھی لوٹ آئے گا  
 لب خنداں بھی پلٹ آئیں گے)  
 عشق ہو، کام ہو، یا وقت ہو یا رنگ ہو  
 خود اپنے تعاقب میں رواں  
 اپنی ہی پہنائی تک

کیسے اک دائرہ بن جاتا ہے  
 تاک کی شاخ سے تالرزش سے  
 لرزش سے تمناؤں کی رعنائی تک  
 اور تمناؤں کی گلزاری سے  
 صبح آگور کی دارائی تک  
 کیسے اک دائرہ بن جاتا ہے  
 بے صدا صبح پلٹ آئی ہے  
 پاؤں کی چاپ لباسوں کی صریر  
 اور بڑھتی ہوئی کوچوں کی نفیر  
 نوش جاں: کام کا ہنگامہ  
 یہی عشق بھی ہے چہرہ زیبا بھی یہی  
 یہی پھولوں کا پروبال بھی ہے  
 رنگ لب ہائے مہ و سال بھی ہے!



## تلسل کے صحرا میں

تلسل کے صحرا میں ریگ و ہوا پاؤں کی چاپ

سمت و صدا

تعبیر کا تنہا نشان

تلسل کے صحرائے جان سوختے میں

صدا میں بدلتے مہ و سال

ہوا میں گزرتے خدو خال

تنہا نشان فراق و وصال

تلسل کے صحرا میں

اک ریت ٹیلے کی آہستہ آہستہ ریزش

کسی گھاس کے نامکمل جزیرے میں اک جاں بلب

طائر شب کی لرزش

کسی راہ بھٹکے عرب کی سحر گاہ حمد و ثنا

تلسل کے بے اعتنارات دن میں تغیر کا

تنہا نشان محبت کا تنہا نشان

صبا ہو کہ صرصر کہ باد نسیم

درختوں کی ٹولیدہ زلفوں میں بازی کناں

اور ذروں کے تپتے ہوئے سرخ ہونٹوں سے بوسہ ربا

جب گزرتی ہے، بیدار ہوتے ہیں اس کی صدا  
 سے بدلتے ہوئے حادثوں کے نئے سلسلے  
 نئے حادثے جن کے دم سے تسلسل کارویا یقینیں  
 نئے حادثے جن کے لطف و کرم کی نہایت نہیں  
 تسلسل کے صحرا میں میرا گزر رکھل ہوا  
 تو یادیں نگاہوں کے آگے گزرتے ہوئے رہ گزر  
 بن گئیں

پہاڑوں پہ پانی کے بار یک دھارے  
 فرازوں سے اترے، بہت دور تک دشت و در  
 میں مچلتے رہے، پھر سمندر کی جانب بڑھے  
 اور طوقاں بنے،

ان کی تاریک راتیں سحر بن گئیں  
 ازل کے درختوں میں سیبوں کے رسیا  
 ہمارے جہاں دیدہ آبا

درختوں سے اترے، بہت دور تک دشت و در  
 میں بھٹکتے رہے، پھر وہ شہروں کی جانب بڑھے  
 اور انساں بنے، ہر طرف نور باراں بنے

وہ سمت و صدا جو سفر  
 کا نشان تھیں

وہی منتہائے سفر بن گئیں!

تسلسل کے صحرا میں ریگ و ہوا، پاؤں کی چاپ



سمت و صدا

تسلل کارازنہاں، تغیر کاتہانشاں

محبت کاتہانشاں



## دیوار

کتنی آوارہ و سرگشتہ ہو  
لوٹ آتی ہے دیوار سے ٹکرا کے نگاہ  
دیکھ پتوں کی کئی نسلوں کے انبار کہ ہیں  
ایک انبوہ پریشاں خم دیوار کے ساتھ  
دیکھ انگور کی ان سوکھی ہوئی بیلوں کی گیرائی بھی  
کس طرح صحن میں ایک ان میں سے جھک آئی بھی

توڑ کے فرش کو ہمسائے نے دیوار لگائی تھی کبھی  
(ایک پردہ بھی ہے سایہ بھی ہے دارائی بھی  
اس سے ملتی نہیں عشق تنگ مایہ کو راہ  
کام آتی نہیں مہتاب کی بینائی بھی)  
اور دیوار پہ ٹوٹے ہوئے شیشوں کی قطار  
نیلگوں، سرخ، ظلا رنگ، سیاہ

کس عرق ریزی سے ہمت سے سجائی تھی کبھی  
کہیں چھونے کی جسارت نہ کریں چور کے ہاتھ  
(حیف شیشوں پہ لپٹ آئی ہے اب کائی بھی)  
بوڑھے ہمسائے سے ہم کیوں نہ کہیں

کوئی مطلب نہیں انوار سے رنگوں سے صداؤں سے تجھے؟

راحت جاں سے شرابور ہواؤں سے غرض؟

صبح کے نغمہ سراؤں سے غرض؟

تجھے بھاتی نہیں خوشبوؤں کی رعنائی بھی؟

بوڑھا ہمسایہ سنے گا لیکن؟

زیر دیوار جو کرتا ہے بکھرتے ہوئے تاروں کا شمار

اپنے ٹوٹے ہوئے شیشوں کی قطاروں کا شمار

شام پیری کے اشاروں کا شمار؟



## پیرو

تو مرے پیچھے مری قدموں پہ میلوں تک چلا  
 مجھ کو تیرے ہانپتے پاؤں کی دزدیدہ صدا آتی رہی  
 ایک مہجور ازل دل کی نوا آتی رہی  
 تو نے دورا ہوں پہ آکر لوٹ جانے کا ارادہ بھی کیا  
 ترک جادہ بھی کیا  
 پھر بھی تو چلتا رہا چلتا رہا  
 میں تذبذب پر ترے ہنستا رہا ہنستا رہا!  
 تو مر اسایہ ہے لیکن  
 تجھ کو سایہ بن کے رہنا ناگوار  
 ثانوی نسبت کا سہنا ناگوار  
 تو کبھی قامت، کبھی جسے کی افزائش  
 کی سعی رائیگاں کرتا رہا  
 راگیروں سے یہ درد دل بیاں کرتا رہا

مجھ کو یہ ڈرتو نہیں  
 ایک دن تو مجھ کو آلے گا کہیں  
 سوچتا ہوں  
 تجھ سے پائے پیائی کے سارے حوصلے

میں گماں ہوں، میں گماں ہوں  
 اور تو میرا یقین  
 میں تری صورت ہوں شاید  
 اور تو معنا مرا  
 میں ترا پیرو ہوں تو ہے رہبر دانا مرا  
 سوچتا ہوں  
 نقل لے لوں، اصل دے ڈالوں تجھے  
 اپنے جسم و روح میں ”میں“ کی طرح پالوں تجھے  
 ہاں اگر اندیشہ ہے دل میں تو یہ  
 پھر بھی رہ جائیں نہ باقی وہ نجومی فاصلے  
 میرے تیرے درمیاں جو سالہا قائم رہے  
 جن کا تو شاکی رہا  
 تو مرے پیچھے، مرے قدموں پہ میلوں تک چلا  
 چلتا رہا دائم رہے چلنا ترا



## وہی کشف ذات کی آرزو

مرادل گرو مری جاں گرو!

چلا آ کہ ہے مرادر کھلا

تو مرانصیب ہے راہرو!

یہ ہوا یہ برق یہ رعد و ابر یہ تیرگی

راہ انتظار کی ناری

مرے جان و دل پہ ہیں تو بتو

مرے میہماں، مرے راہرو

اے گزیر پا، تو سراب دشتِ خلانہ بن

وہ نوانہ بن جو فریب را بگزار ہو

وہ فسوںِ ارض و سما نہ بن

جیسے دل گرفتوں سے عار ہو

جو تجھے بلاتی ہے پے بہ پے

وہ صدا جلا جلا جاں کی ہے

وہ صدا مرو زماں کی ہے!

کسے اس صدا سے فرار ہو؟

مرادل گرو مری جاں گرو

تری کن مکن، تری رومرو

مجھے بار جاں

کہ میں حرف جس کا بیاں ہے تو  
 میں وہ جسم جس کی رواں ہے تو  
 تو کلام ہے میں تری زباں  
 تو وہ شمع ہے کہ میں جس کی لو  
 کسی نقش کار کا اک نفس  
 کئی صورتیں جو سدا سے تشہ رنگ تھیں  
 ہوئیں وصل معنی سے بارور  
 کسی بت تراش کی اک نگہ  
 کئی سنگ اذیت یاس و مرگ سے بچ گئے  
 ہوئے سمت راہ سے باخبر!  
 چلا آ کہ میری ندا میں بھی  
 وہی رویت ازلی کہ ہے  
 جسے یاد غایت رنگ و بو  
 جسے یاد وعدہ تار و پو!  
 چلا آ کہ میری ندا میں بھی  
 اسی کشف ذات کی آرزو



## نئی تمثیل

ہم کہ سب تیرے پرستاروں میں ہیں، اے طلا موس کبیر، تو ہمارا دستگیر  
 (جیسے ہر کامل ہے ساکن  
 اس طرف کامل کہ جو ساکن بھی ہے، محدود بھی  
 اس طرف اک خام، خاموں کی طرح  
 حرکت میں ہے، غلطاں بھی ہے  
 ناشکیبا بھی ہے، بے پایاں بھی ہے!)  
 کوئی جانب بڑھیں،  
 اے طلا موس کبیر؟  
 سنگ میل ہست پر جم جائیں ہم؟  
 ماجرا کے سامنے آنکھیں بچھائیں؟

کھیل کھلتا ہے، تو کھلتی جا رہی ہے  
 (کیسی کمسن!) داستاں  
 ڈھلتے جاتے ہیں اشارے حرف، آوازیں، ادائیں  
 خود ادا کاروں کا باطن داستاں!  
 ان کے متحرک قدم، اور ان کے سائے  
 دیکھنے والوں کا غوغا: ”چپ رہو!  
 چپ رہو، ہم کچھ سمجھ سکتے نہیں“



مبتذل آوارہ بس مت کچھ کہو  
 شرمناک اب کچھ نہ گاؤ  
 دیکھنے والوں کا ہنگامہ کہ بام و فرش ایک  
 یہ نئی تمثیل جس کا تو ہی خالق  
 کیسا حوا، کیسا مریم کھیل  
 کیا تو نے اسے دیکھا نہیں  
 داستاں طے کی نہ تھی  
 حرف تک، کوئی اشارہ تک کبھی سوچا نہ تھا؟  
 پھر بھی سرگرمی سے جاری ہے یہ کھیل!  
 اے طلا موس کبیر  
 ایک نا فہمی کے پتھر پر یہ کیوں خوابیدہ ہیں  
 ایک پیرہ زال سے چسپیدہ ہیں  
 دیکھنے والوں میں کیوں اتنے ادا نا آشنا؟  
 ”اس فسوں و خواب کی تصویر آرائی کریں  
 جو پیر ہے، پارینہ ہے؟  
 یا سبک پارو و شب کے عشق سے  
 سینوں کو تائبندہ کریں؟“  
 اے ادا کارو، نہیں  
 جیسے ہی پھر پردہ گرا  
 گونج بن کر ان کے ذہنوں میں دمک اٹھے گا کھیل

(ان کی نظریں دیکھئے!)  
 ان کو بچوں کی محبت، گھر کی راحت،  
 اور زمیں کا عشق سب یاد آئے گا،  
 ان کے صحرا، جسم و جاں میں  
 فہم کی شبنم سے پھراٹھے گا  
 حس دریا کا شور!  
 خود ادا کاروں سے یہ بھی کم نہیں،  
 یہ ادا کاروں کی آوازوں پہ کچھ جھولے سہی،  
 لفظوں کو بھی تو لاکے، قدموں کو بھی گنتے رہے،  
 ان کے چہرے زرد و رخسارے اداس  
 درو کی تہذیب کے پیرو،  
 ہزاروں سال کی مبہم پرستش،  
 یہ مگر کیا پاسکے؟  
 آہ کے پیاسے، کبھی اشکوں کے متانے رہے  
 اپنے بے بس عشق کو عشق رسا جانے رہے  
 ہر نئی تمثیل کے معنی سے بیگانے رہے!  
 جب ادا کاروں کی رخصت کی گھڑی آئی  
 تو جاگیں گے، تو یاد آئے گا ہم میں  
 اور ادا کاروں میں ناہمی کے تار  
 اور کوئی فاصلہ حائل نہ تھا!

اے طلا موس کبیر  
 تیرا پیغمبر ہوں میں!  
 تو نے بخشا ہے مجھے کچھ فیصلوں کا اختیار  
 ان اداکاروں سے ان کے دیکھنے والوں  
 کا عقد نو یہ میرا فیصلہ  
 ”تم میان ہو، اور تم بیوی ہو  
 تم ملکہ ہو، تم ہو شہریار  
 تم بندر ہو، تم بندریا  
 ہم کہ سب تیرے پرستاروں میں ہیں  
 اے طلا موس کبیر!



## سالگرہ کی رات

آج دروازے کھلے رہنے دو  
 یاد کی آگ دہک اٹھی ہے  
 شاید اس رات ہمارے شہداء آجائیں  
 آج دروازہ کھلے رہنے دو  
 جانتے ہو کبھی تنہا نہیں ہیں شہید؟  
 میں نے دریا کے کنارے جو پرے دیکھے ہیں  
 جو چراغوں کی لویں دیکھی ہیں  
 وہ لویں بوٹی تھیں زندہ زبانوں کی طرح  
 میں نے سرحد پہ وہ نعمات سنے ہیں کہ جنہیں  
 کون گائے گا شہیدوں کے سوا؟  
 میں نے ہونٹوں پہ تبسم کی نئی تیز چمک دیکھی ہے  
 نور جس کا تھا حلاوت سے شرابور  
 اڈاں کی طرح!  
 ابھی سرحد سے میں لوٹا ہوں ابھی  
 میں ابھی ہانپ رہا ہوں مجھے دم لینے دو  
 راز وہ ان کی نگاہوں میں نظر آیا ہے  
 جو ہمہ گیر تھا نادیدہ زمانوں کی طرح  
 یاد کی آگ دہک اٹھی ہے

سب تمناؤں کے شہروں میں دکھ اٹھی ہے  
آج دروازہ کھلے رہنے دو

شاید اس رات ہمارے شہدا آجائیں  
وقت کے پاؤں الجھ جاتے ہیں آواز کی زنجیروں سے  
ان کی جھنکار سے خود وقت جھنک اٹھتا ہے  
نغمہ مرتا ہے کبھی نالہ بھی مرتا ہے کبھی؟  
سننا ہٹ کبھی جاتی ہے محبت کے بچے تیروں سے؟  
میں نے دریا کے کنارے اٹھیں یوں دیکھا ہے  
میں نے جس آن میں دیکھا ہے انھیں  
شاید اس رات

اس شام ہی

دروازوں پہ دستک دیں گے

شہدا اتنی سبک پا ہیں کہ جب آئیں گے

نہ کسی سوئے پرندے کو خبر تک ہوگی

نہ درختوں سے کسی شاخ کے گرنے کی صدا گونجے گی

پھڑ پھراہٹ کی زنبور کی بھی کم ہی سنائی دے گی

آج دروازے کھلے رہنے دو!

ابھی سرحد سے میں لوٹا ہوں ابھی

پار جو گزرے گی اس کا ہمیں غم ہی کیوں ہو؟

پار کیا گزرے گی، معلوم نہیں

ایک شب جس میں

پریشانی آلام سے روحوں پہ گرانی طاری  
روحیں سنسان، یتیم

ان پہ ہمیشہ کی جھانکیں بھاری

بوئے کا فوراً گریستے گھروں سے جاری

بے پناہ خوف میں رویائے شکستہ کی فغاں اٹھے گی

بجھتی شمعوں کا دھواں اٹھے گا

پار جو گزرے گی معلوم نہیں

اپنے دروازے کھلے رہنے دو



## اس پیڑپہ ہے بوم کا سایہ

اس پیڑپہ ہے بوم کا سایہ  
 اس پیڑ کا پھیلاؤ، زمانوں میں بھی ہے آج میں بھی  
 اس کی جڑیں ہیں  
 صدیوں سے یہاں لوگ ہر اک سمت سے آتے بھی  
 بچھرتے بھی رہے ہیں  
 برگد کے تلے قبرپہ (کیا جانے کیا دن ہے!)  
 نذرانوں کے انبار لگتے ہیں، خواہیدہ ہے اس پیڑ کے نیچے کوئی مجذوب برہنہ  
 اور پیڑپہ ہے بوم کا سایہ!  
 اے قبرپہ برگد کے تلے سوئے ہوئے شخص  
 تمہارا رانوں سے بہت اونچا اٹھا ہے  
 اس راہ سے تاریخ ابھی گزری ہے حافظ کی غزل گاتی ہوئی  
 سوکھے ہوئے اعضا پہ ترے ہنستی ہوئی  
 اب جن کو تناسل سے کوئی کام نہیں ہے

اے قبرپہ سوئے ہوئے مجذوب تری نیند میں  
 صحراؤں کی بو باس  
 آتی ہے تری سانس سے اس فقر کی آواز کہ ہے زیر و بم مرگ  
 وہ مرگ کہ ہے شرم کی تمثیل

افسوس کے دروازے پر اک عشق سیہ روز

کے مانند پڑا ہے

لو شخص نے پھر نیند کی دلدل میں سے جھانکا

تہہ بھی سنبھالا

اک نعرہ لگایا

حافظ کی غزل جس کی صدا گہرے کنوئیں میں سے اٹھی تھی

اس شخص نے پھر اس کو پکارا

پھر سلسلہ خواب جہاں ٹوٹا تھا دوبارہ ملایا

اور ناف کے پرچے مسائل میں ہوا گم

ہاں ناف میں (یا ناف کے پاتال میں) شاید

تجھ کو نظر آجائے کبھی شہر کے آلام کا ریشہ

اس شہر میں اب دیکھنے کو آنکھ نہ جینے کے لیے ہاتھ

نہ رونے کے لیے دل

کچھ لوگوں نے جو قحط کے طبع پہ کھڑے دیکھتے تھے

اک گیت، محبت کا نیا گیت سر آغاز کیا ہے

برگد کی طرف آؤ ذرا ہاتھ بڑھاؤ

گاتے ہوئے لوگو

اے شہر کے پاکیزہ ترینو

نغمے کی حلاوت سے وہ افسوس جو کسی خوف نے

برگد پہ لپیٹا ہے اتارو



اور خوف کو چپ چاپ نکل جانے دو ماضی کے کنارے  
 (اس خوف کی ہر لہر میں حافظ کی غزل ہے)  
 کیا چیز ہیں برگد کے پرندے  
 (کیا ان کی ہم آغوشی کا غل تم نے سنا ہے  
 ہر گھر کا کنواں ان کی عنایات سے پر ہے  
 اور ان کی ہوسناک نگاہوں نے  
 جوانی کے کئی ہار چرائے!)  
 گاتے رہو لوگو!  
 گاتے رہو یہ گیت کہ ٹوٹے گی حجابات کی وہ مہر  
 جو سانسوں پہ لگی ہے  
 اس گیت پہ لگی ہے  
 اس گیت سے پھر اپنی جواں عورتوں کے  
 سینوں پہ مہتاب کھلیں گے  
 اور پھولوں کے الہام سے  
 دھل جائیں گے پھر صحن ہمارے!



## چلا آرہا ہوں سمندروں کے وصال سے

چلا آرہا ہوں سمندروں کے وصال سے  
 کئی لذتوں کا ستم لیے  
 جو سمندروں کے فسوں میں ہیں  
 مرا ذہن ہے وہ صنم لیے  
 وہی ریگ زار ہے سامنے  
 وہی ریگ زار کہ جس میں عشق کے آئے  
 کسی دست غیب سے ٹوٹ کر  
 رہ تار جاں میں بکھر گئے  
 ابھی آرہا ہوں سمندروں کی مہک لیے  
 وہ تھپک لیے جو سمندروں کی نسیم میں  
 ہے ہزار رنگ سے خواب ہائے خنک لیے  
 چلا آرہا ہوں سمندروں کا نمک لیے

یہ بڑھنگی عظیم تیری دکھاؤں میں

(جو گداگری کا بہانہ ہے)

کوئی راہرو ہو تو اس سے راہ کی داستاں

میں سنوں، فسانہ سمندروں کا سناؤں میں

(کہ سمندروں کا فسانہ عشق کی گسترش کا فسانہ ہے)

یہ برہنگی جسے دیکھ کر بڑھیں دست و پا نہ کھلے زباں  
 نہ خیال ہی میں رہے تو اس  
 تو وہ ریگ زار کہ جیسے رہن پیر ہو  
 جسے تاب راہزنی نہ ہو  
 کہ مثال طائر نیم جاں  
 جسے یاد بال و پری نہ ہو  
 کسی راہرو سے امید رحم و کرم لیے  
 میں بھرا ہوا ہوں سمندروں کے جلال سے  
 چلا آ رہا ہوں میں ساحلوں کا حشم لیے  
 ہے ابھی انہی کی طرف مراد دل کھلا  
 کہ نسیم خندہ کورہ ملے  
 مری تیرگی کو نگہ ملے  
 وہ سرور و سوز صدف ابھی مجھے یاد ہے  
 ابھی چاٹتی ہے سمندروں کی زباں مجھے  
 مرے پاؤں چھو کے نکل گئی کوئی موج ساز بکف ابھی  
 وہ حلاوتیں مرے ہست و بود میں بھر گئی  
 وہ جزیرے جن کے افق ہجوم سحر سے دید بہارتھے  
 وہ پرندے اپنی طلب میں جو سر کار تھے  
 وہ پرندے جن کی صفیر میں تھیں رسالتیں  
 ابھی اس صفیر کی جلو تیں مرے خوں میں ہیں  
 ابھی ذہن ہے وہ صنم لیے

جو سمندروں کے فسوں میں ہیں  
چلا آ رہا ہوں سمندروں کے جمال سے  
صدف و کنار کا غم لیے



## ہم رات کی خوشبوؤں سے بوجھل اٹھے

صبح کے سینے میں نیزے ٹوٹے  
 اور ہم رات کی خوشبوؤں سے بوجھل اٹھے  
 جسم کے ساحل آشفتمند پر اک عشق کا مارا ہوا  
 انسان ہے آسودہ مرے دل میں سرریگ تپاں  
 میں فقط اس کا قصیدہ خواں ہوں!  
 (ریت پر لیٹے ہوئے شخص کا آواز بلند)  
 دور کی گندم و مے صندل و خس لایا ہے  
 تاک کی شاخ پر اک قافلہ زنبوروں کا  
 تاک کی شاخ بھی خوشبوؤں سے بوجھل اٹھی  
 کیسے زنبور ہمیشہ سے تمنا کے خداؤں کے حضور  
 سر بسجودہ میں مگر مشعل جاں لے کے ہر اک سمت رواں!

جونہی دن نکلے گا اور شہر

جواں میوہ فروشوں کی پکاروں سے چھلک اٹھے گا  
 میں بھی ہر سوترے مڑگاں کے سفیروں کی طرح دوڑوں گا!  
 (دن نکل آیا تو شب بنم کی رسالت کی صفیں تہہ ہوں گی  
 راستے دن کے سیہ جھوٹ سے لد جائیں گے  
 بھونکنا چھوڑ کے پھر کانٹے لگ جائیں گے غم کے کتے

اور اس شہر کے دلشاد مسافر جن پر  
 ان کے سائے سے بھی لرزہ طاری  
 پیکر خواب کے مانند سر راہ پلٹ جائیں گے  
 رات یوں چاہا مجھے تو نے کہ میں فرد نہیں  
 بلکہ آزادی کے دیوانوں کا جنگھٹ ہوں میں  
 رات یوں چاہا تجھے میں نے کہ تو فرد نہ ہو  
 بلکہ آئندہ ستاروں کا ہجوم  
 صبح کے سینے میں نیزے ٹوٹے  
 اور ہم رات کی خوشبوؤں سے بو جھل اٹھے

اب بھی اک جسم مرے جسم سے پیوستہ ہے  
 جیسے اس ریت پہ لیٹے ہوئے انساں کا قالب ہو یہی  
 جسم میں جس کا قصیدہ خواں ہوں  
 دن نکل آئے گا زنبوروں کی سوغات گل و تاک  
 کی دہلیز پہ رکھی ہوگی  
 وہ اٹھالیں گے اسے چو میں گے  
 ایسی سوغات گل و تاک پہ کچھ بار نہیں!  
 انہی زنبوروں کی محنت کے سپینے سے درختوں کو ملی  
 تاب کہ رو یادیکھیں  
 کسی دوشیزہ کا رو یا جسے شیرینی لب بار ہو  
 (زیبائی جہاں بھی ہو سلام

تیرے ہونٹوں کو دوام)  
رات کے باغوں کی خوشبوؤں کو چھو کر آئے  
زیست کی تازہ دم ہست کی ندرت لائے  
ان کے اک بوسے سے ہر لب میں نمو آئے گی  
موت اس شہر سے دزدانہ پلٹ جائے گی



## رات خیالوں میں گم

پھول کی پتی ٹھہر رات کے دل پر ہے بار

رات خیالوں میں گم

طائر جاں پر نہ مار

رات خیالوں میں گم

کوئی یادوں میں گم ہے شب تاریدہ مو؟

رنج مسافت کا طول

(جس کی ہے تو خود رسول!)

وقت کے چہرے کا رنگ؟

جو کبھی قرمز کبھی زرد کبھی لاجورو

(تو کہ سیاہی میں فرد

کوری میدان کی مرد)

راہ کی مہماں سرا؟ (سانس سے پستاں ترے

کیسے ہمکتے رہے!)

تاجروں کا قافلہ اک نظر باز تھے

حیلوں سے تکتے رہے!

راہ کی مہماں سرا خوف سے بستر بھی سنگ

وہم سے رو یا بھی دنگ

نالہ درپوش سے صبح کے پیکر پہ ضرب



(ختم تمنا کا کرب!)

عشق کا افسانہ گوہرزہ گری سے نڈھال

ظلم کی شاخوں سے ژولیدہ زمانوں کی فال

حاشیہ مرگ پر ہر ووں کے نشاں

ریت کے جالوں میں گم

ریت سوالوں میں گم

(سراٹھائے ذرا ہم تری دعوت منائیں جشن ارادت رچائیں)

کوئی یادوں میں گم ہے شب تاریدہ مو؟

ایک جزیرہ کہیں عیش وفا کا عدن

سحر زدہ مردوزن رقص کناں کو بکو

نگ بدن تشنہ جاں

کہنے لگے وہ خدا کا ہمیں فرماں یہی

سردرگوں میں ہونخوں رقص کریں پھر بھی ہم

جشن ہے کیوں؟“

بجھتے گئے سب چراغ زندہ رہا اک الاؤ

جس کی دہک سے زمیں اور ہوئی آتشیں اور ہوئی عنبرین

اور وہ تہاد یار چاند سے بھی دور دست

جس میں اڈاں زیر لب جس میں فغاں غم سے پست

ایک ہی ہو کا کھنڈر جبر یار ادبست

فکر کے مہذب چپ حرف کے دیوانے مست

(تجھ کو کوئی چھو سکے اب تو ہٹا آنکھ سیار جہاں کی سلیں)

سطح خدا آئینہ اور رخ نیستی  
محض ہیولائے ہست

رات ذرا سراٹھا، فرش سے چپیدہ تو

جیسے کنوئیں نبات!

رات سراٹھا، ہم کہ نہیں دشت صفر

ہم کہ عدم بھی نہیں!

سیر تیری بے بہا اور تراہفت خواں

تاب میں کم بھی نہیں

ہاتھ مگر شل ترے، تیری قدم بھی نہیں

اور اگر ہوں تو کیا؟

صبح کے بلور پر کس کو میسر نبات؟

رات ذرا سراٹھا

اور نہ کوتاہ کرا اپنی مسافت کی راہ

کیوں ہے خیالوں میں گم؟

کیسے خیالوں میں گم؟

